

כ'ווייס ניט פונוואָגען ס'איז מיר געפֿלויגן, נאָר פֿלוצים און אינמיטן-
דרינען האָב אָף מיין שטערן אַ נאָס בלאָטע - לאַטקעלע דערפֿילט. כ'האב
זיך אַרומגעקוקט - ווער קאָן דאָס זיין און ווער האָט דאָס געוואָרפֿן. האב
קיינעם ניט באַמערקט, און גלייך מיט דער האַנט דאָס לאַטקעלע אַראָפֿ-
גענומען, און זע: אַ מאַטבייע.

און אַזוי ווי אַ שטיק צייט בין שוין שלִינג-און שלאַנג אַרומגעגאנגן-
גען און נישט געגעסן און קיין רעכטע אכסאַניע נישט געהאַט, האב איך
זיך דאָס מאָל פֿארגעניגן געוואָלט אַנטאן, און בין אַוועק און אין אַ גוטן
רעסטאָראַן אַריין און האָב אפּגעגעסן, זאָט געוואָרן, און נאָך דער זעט,
בין אין שטאָט און מיט אין קעשענע נאָך אויסגאַב אַפֿן שפּאַציר אַרויס.
און אַזוי ווי אַ שיינער טאָג איז געווען און אפֿן האַרצן מיר נישקאַשע
אופּגעלייגט, און פֿאַרביי דעם שיינעם שטאָט - און שפּאַציר - פֿלאַץ בין
דורכגעגאנגען, און דאָרט זיינען געצעלטן און ביידלעך אויסגעשטעלט
געווען, וואו מ'האט ביכער פֿאַרקויפט און וואו פֿיל מענטשן, גרויסע
און אויך קינדער, האבן געקויפט, ווייל אין גאנצן לאַנד איז אַ ביליקע
בוך - וואָך אויסגערופן געוואָרן, און ביכער האָט מען אין די ביידלעך
געפֿלעט, און יעדער פֿלעט, איז געשריבן געווען, האָט געמוזט געווינען,
האָב אויך איך איינגעשטעלט און אַ גוירל - קוויטעלע געצויגן, און אַז
דער פֿאַרקויפער, וואָס פֿאַרקויפט באָם ביידל, האָט דאָס קוויטעלע צע-
וויקלט, האָט ער מיר אַ ביכעלע אונטערגעטראָגן:

דער אַוואָר - דער ניסטער!

דער נאָמען - שריפטן פֿון אַ דולן; און אַפֿן שאַר - בלעטל איז אויך
אַ געמעל געווען: אַ בלאָס - מעשוּגענער איז אין אַ לאַנג מעשוּגאַים -
העמד אַנגעטאן געשטאַנען.

כ'האב איבערגעמישט, און דאָס בוך הויבט זיך אָן: און דער ניסטער קלאָגט זיך, אַז צען בערן האָט ער אָף קעסט געהאט, און די בערן האבן אים דעם קאַפּ אָפּגעגעסן און האבן אים בעדיל-האַדאַל געשטעלט. און אַז ער האָט שוין גאַרניט געהאט און קיין פרוטע נישט פאַרמאָגט, און אַליין פלעג שוין אין די הייזער אומגיין און בעטלען, האבן זיי אַלץ נאָך פון אים ניט אָפּגעלאָזט, פלעגן אָפּט נאָך אים באַזוכן, פלעגן זיך באַ זיין טיש אויסזעצן, און וואָס יענער האט געבראכט, וואָס ער האט אין די הייזער און אָף די שוועלן צונויפגעזאַמלט, פלעגן זיי באַ אים פאָדערן און ער פלעג זיי מוזן אָפּגעבן.

דאָס לעצטע מאָל, אַז ער איז אהיים געקומען, האָט ער זיי ווידער באַ זיין טיש געטראָפּן, פיר אַנטקעגן פיר באַ דער לענג פון טיש, איי-נער אַנטקעגן אַנדערן אין דער ברייט, און די, וואָס אין דער לענג, זיינען יונגערע געווען, און די, וואָס באַ דער ברייט—צוויי עלטערע און בע-קאָוועדיקע. און זיי האבן געשוויגן אַלע און געוואָרט, געקוקט אָף אים און געהייסן האָט עס: עסן...

און אַז דער ניסטער האט זיי אָף דער שטוב אָנגעוויזן: און זאָלן זיי זעען—ער האָט ניט, און אויך אָף דער זאַמל-טאַרבע—און אויך דארט גאַרניטאָ, און אַז די איינציקע שאפע זיינע שטייט אָפּן, און די פאַלעצעס ליידיק, און אָף די ווענט קיין קלייד, און אין די ווינקלען פון די ווענט נאָר שפיגעל, און אויך די שפיגעל טויט, און אויך זיי אין כאַלאַשעס—האָבן זיי ווידער געשוויגן.

און דער ניסטער האָט זיך געטראַכט: און וואָס נאָך זאל ער זיי פאַרלייגן, אַז ער האָט גארנישט, און אַז ער איז באַנומען, און סאָידן נאָר זיינע צען פינגער, מעגלעך... און ער האט זיי געזאגט: און אָט דאָס האָב איך און דאס פארמאָג איך, און מער—כאָטש די נעשאמע, און טוט וואָס איר ווילט מיט מיר... און די בערן האבן אָף די פינגער געקוקט, און די בערן האָבן מאַסקעס געווען: און פינגער איז פינגער, און אויך פינגער איז אן עסן.

און דער ניסטער איז צום ערשטן און צו איינעם א קליינעם בער צוגעגאן, און ער האט אים איינעם א מינדסטן אָף אפפייסן דערלאנגט, און יענער האט אפגעביסן, דעם צווייטן פינגער—צו א צווייטן, און אויך יענער דאָסזעלב, —און אזוי פון איינעם צום אַנדערן אין איין זייט

טיש, און דער ניסטער האט שוין אין איין האַנט קיין פינגער נישט גע-האַט, און אַנשטאט פינגער—בלוט און ביינער אָפּגעריזעט, און די אַנ-דערע האָבן געקוקט און אויסגעוואָרט און בעקאָוועד באַלעקט זיך.

און דער ניסטער איז צו דער צווייטער זייט טיש געקומען, און שוין פון דער צווייטער האַנט ווידער איינעם א מינדסטן, און א צווייטן ווי-דער, וואָס נאָכן מינדסטן, און אזוי ווייטער, און ביז אין דער צווייטער האַנט זיינען אים נאר צוויי פינגער שוין געבליבן, און צוויי בערן נאר אָף באַטיילן—איינעם א יונגן בער באַ דער לענג פון טיש, און איינעם אַן עלטסטן באַ דער צווייטער ברייט.

און דער יונגער האט שוין קיין געדולד געהאַט, ווייל ער האט געזען, אַז אַלע עסן שוין, און אַלעמענס מילער זיינען שוין מיט בלוט און מיט ריזען פאַרנומען, און דער אפעיט האָט זיך אין אים דערוועקט, און גרויסער כיישעק האט זיך אין אים צעשפילט, און אַז דער ניסטער איז צו אים צוגעגאנגען און זיין פינגער אים דערלאנגט, האָט ער געאייגט און א כאַפּ געטאָן, און פון גרויס איילעניש האט ער ביידע פינגער מיטאַמאל אין מויל אַריינגעכאַפט, און דער עלטסטער און דער לעצטער בער איז אַן עסן און אָן א פינגער געבליבן, און א ברויגעזער איז ער געזעסן, און בעקאָוועדיק זייער, און ער האָט געוואָרט, און, זעלבסט-פארשטענדלעך, אַז אָן גארנישט וועט אים דער ניסטער דאָך נישט אָפּ-קומען, און וואס איז ער ערגער פון אַלע, און, פאַרקערט, און ער איז עלטער און ס'קומט דאָך אים מערער...

און דער ניסטער איז שוין מיט צוויי בלוטיקע הענט געשטאנען, זיי אָף ארום געהאלטן און דאס בלוט איז אים אין די ארבעל גערינען, און דער ווייטיק איז גרויס און וואָס זאל ער מיטן בלוט טאָן, און ער קאן זיך אפילע נישט פארבינדן און מיט קיין האנטער ניט פאַרבאַנדאַזשעווען. און דער ניסטער איז צום עלטסטן בער צוגעגאן און געזאָגט: זע, און מער האב איך ניט. און מער קאָן איך גארנישט ניט טאָן, און אַפילע איך זאל וועלן; און דאָס אויסהערנדיק, האָט דער בער שטיל און בעקאָוועדיק זיין לאַפע אָפּן ניסטערס ברוסט אַרופגעלייגט, און גע-פרעגט: „און דאס, וואס איז?"

— דאָס? — האט דער ניסטער געענטפערט, — ס'איז גאַרניט, ס'איז א וייגערל אַ נישטיקס, און ס'פאַלשעוועט און ס'גייט שוין שלעכט...

— א וייגערל איז אַ וייגערל, — האט דער בער געענטפערט און די האנט פון דער ברוסט נישט אַראפגענומען, און זי אַלץ שיל געהאַלטן. און דער ניסטער האט געזען, אַז ס'פאַרפאַלן, אַז ער וועט איצטער מיט זיין האַרץ און מיט זיין ברוסט זיך מוזן אָפּגעזעגענען, און דאָס איז שוין דאך געוויס דאָס לעצטע, און נאָכדעם וועלן שוין אויך שפּינען אין שטוב מוזן אויסשטאַרבן, און נאָכדעם וועט ער שוין אפילע אין די הייזער נישט קאנען גיין.

און ער איז געשטאַנען א וויללע און ער האט אפן בער געקוקט, און דאָ האט זיך אים זיין פינגער-ווייטיק געשטאַרקט, און גרויסע ליינן צום נישט-איבערטראָגן, און אַ גרויס געשריי האָט זיך פון אים געריסן, און ער האט דאס אופגעהאַלטן, און ער האָט די איבעריקע בערנס-סודע נישט שטערן געוואָלט. און דערנאָך, און אַז אַלע האבן שוין אפגעגעסן, און דער עלטסטער בער האט זיין לאפע אף דער ברוסט נאך אַלץ גע-האַלטן, און ער איז הונגעריק געווען און אף זיין פאַרציע, און אָפּן ניסטערס ברוסט געוואָרט, האט דער ניסטער זיך אָנגערופן און געזאָגט: — הערן מיינע בערן, איר מאַנט באַ מיר דאָס לעצטע, און אז איך וועל אייך אָפּגעבן, וועלן איך איר שוין מער ניט האָבן, און מיר מוזן זיך איצט געזעגענען, און אזוי ווי מיר און מיינע אָרעמקייטן און אין מיינע לאַגעס ביטערע האט איר געזען, און אין מיינע רייכקייטן מיר קיינמאל ניט, וויל איך זיי איצט פאַר אייך ארויסציען און אייך וועגן זיי דערציילן, און איר זאלט זען, אז אזוי ווי פון רייך קאן מען ארעם ווערן, קאָן מען דאך מעגלעך פון ארעם אויך צוריק רייך... און עפּשער, ווען איר וואָלט מיר איצט דאָס לעצטע איבערגעלאזט, ווער ווייסט און מעגלעך וואָלט איר אויך דערנאך קיין כאַראַקטע ניט געהאַט, און עפּשער פאַר איין מאָל ניט עסן, וואָלט איר דערנאך דערפאַר מיט פיל סודעס באַלוינט געווארן...

און מיינע פינגער, וואָס איר האָט מיר אפּגעריזעט, טוען מיר וויי, און די ביינדרעך, וואָס וואַרעמען זיך און קאָכן זיך שוין אין בויד באַ אייך, האבן מיר בלוט-ברענענדיקע וואונדן געלאזט, און א געשריי שטייט מיר אין גאַרגל, און נאר צוליב אייער סודע האב דאס ניט אויסגעשריען, און אַ גרויס געשריי שטייט מיר ערשט פאַר, און בעשאס דאס האַרץ וועט מיר ארויסגענומען ווערן, אבער דערוויל, און ס'איז נאך באַ מיר דאס

הארץ, און וויפּל ס'איז מיר נאָך מיט דעם איינינעם זיין באשערט, וויל איך דאס אויסנוצן און כאטש צום לעצט מיט דעם זיך אָנפרייען, — איז דערלויבט מיר דערום צום לעצט, און הערט וועגן מיינע רייכקייטן:

און וויסן זאלט איר זיין, אז אין די הויכסטע ערטער האב א אייגע-נעם לייטער געהאט, און אפט פלעג איך ארוף, און איינמאל בין איך לאַנג דארט אויך פאַרבלעבן. און אויבן, ווי אונטן, זיינען ערטער פאַראַן פאַרשיידענע, שיינע און אויסטערלישע און אויך מיעסע און בלאַטיקע. און, ווי געוויינלעך, האב איך זיך מיט די שיינע פריער געזעטיקט און לאַנג אין זיי פאַרבראַכט, און דערנאך האָב זיי פאַרלאָזט, און איך האב די גרענעצן אַריבערגעטראטן, און אין אַ קויטיק און אין א בלאַטיק אַרט איינס האב געטראָפּן.

און אַ אישעווי איז דאָרט געווען, און דער אישעווי איז העכער האַלב אין בלאַטע פאַרזונקען, און ווענט פאַרשמירט, און ווייסקייט און נישט-קויטיקייט איז דאָרט אַ כידעש. און מענטשן האבן ביז איבער די קנעכל אין בלאַטע געטיאָפּקעט, און די ביניאָנים-בלאַטע, און מיט בלאַטע זיינען זייערע דעכער געדעקט, און אַז ס'האט גערעגנט, און אַז די דאָך בלאַ-טעס האָבן זיך צענעצט, איז דער שמוץ אויך אין די הייזער אַריינגע-רונען, און וואָס אין די הייזער האָט זיך געטאָן דעמאָלט, איז שוין פאַרשטענדלעך, און ווי אינעווייניק באַ די קויטיקע ס'האט אויסגעזען, קאָן מען זיך שוין פאַרשטעלן. און אזוי ווי די מענטשן אליין, אזוי אויך די פאַרנאָסעס זייערע. און פון קויט האָט מען בולקעס געקנאָטן, און אַף שמוץ זיי געבאַקן, און אומגעוואָשענע זיי אויך געגעסן...

און ווער ס'איז צו זיי אַ גאָסט פון דער פרעמד געקומען, האט די ערשטע צייט, נאָטירלעך, געליטן, געהונגערט און צום מויל נישט גענו-מען, אָבער לעסאָף פלעג נישט אויסהאַלטן, ווייל עסן האט ער דאָך געמוזט, און ער פלעג זיך אונטערגעבן, און ווילנדיק נישטוויילנדיק, אין זייערע קויט-סודעס אנטויל מוזן נעמען. און אויך איך, — אַז איך בין אַהין פון די שיינע ערטער אָנגעקומען, האָב די ערשטע צייט שטאַרק פון הונגער געליטן, פון הונגער און פון קעלט, ווייל נישט דאס עסן זייערס האב געגעסן, און אויך פון זייערע געלעגערס האט מיר גע-עקלט. אָבער, אַז אַ שטיקל צייט איז פאַרביי, און אַלץ מיינס שיינס, און אַלע מיינע פאַרגרייטונגען פון יענע ערטער זיינען מיר אויסגעגאַנגען,

האָב איך בעאיינ-ברירע זיך אונטערגעבן געמוזט, און צי כ'האָב גע-
וואָלט, צי ניט געוואָלט (און, פאַרשטענדלעך, נישט) האָב דאך פון זייער
קויט-ברייט געמוזט אָפּברעכן און אין זייער שמוץ-שיסל אַ לעפל
אריינשטעקן.

און איך האָב געגעסן, און באלד האב אויסגעבראָכן, און איך האב א
צווייט מאָל געגעסן, און איך האָב ווידער געבראָכן, און די קויט-לייט
האָט דאָס פאַרדרוסן, און וואָס פאַר אַ מעפונעק בין איך זיי, און פאַר-
וואָס זיי מעגן, און פאַרוואָס זיינען זיי געוואוינט, און פאַרוואָס אויך
אַנדערע און אויך געסט ווערן צוגעוואוינט, און פאַרוואָס איך נישט, און
וואָס בין איך עס פאַר אַ מעיוכעס?

און זיי האבן מיך פיינט געהאַט. און אַז איך בין פון זייער עסן
קראַנק געוואָרן און זיך אַוועקגעלייגט, איז קיינער צו מיר נישט צוגע-
גאַנגען, און קיינער האָט מיר, ווי פאַר אַ כוילע, קיין אַנדערע מאַכאַליים
נישט פאַרגרייט און נישט אונטערגעטראַגן, און אפילע אויך נישט ווי
פאַר קיין כוילע—און זיי האבן ביכלאַ אין מיר פאַרגעסן, און אפילע
שוין אויך זייערס און דאס געוואוינלעכע שמוציקע מיר נישט דער-
לאַנגט.

און איך בין אָפּגעצערט געוואָרן און קיינער האט זיך אף מיר נישט
אומגעקוקט, און אז איך בין ווייטער געלעגן און שוין מיט קיין אייווער
נישט געקאָנט רירן, און אז כ'האָב זיך אין שטוב בא מיר אַמאָל א
טרונק געבעטן, און אז קינד אין שטוב, ווען די עלטערן פלעגן אוועק-
גיין, אָדער ווען אַן אַלטער, א פאַרבליבענער, פלעג מיר אַמאָל אף מיין
געבעט זייערס אביסל וואַסער דערלאַנגען, און דאס וואַסער, ווי דאס עסן
זייערס, איז שוואַרץ און שמוציק געווען, און איך האב אַ זופ געטאָן
און מיין קרענק געוואָלט שטילן אין מיין דאָרשט לעשן,—און איך האב
אויך דאס וואַסער אויסגעבראָכן, און מיט דער וואַסער שוין דאס לעצטע
און מיט דער וואַסער די גאַל, און גרין בין איך געוואָרן און געשריען
ברעכנדיק, און אז דאס קינד, וואָס האָט מיר דעם טרונק דערלאַנגט,
אָדער דער איבערגעבליבענער אַלטער, פלעגן זיך דערשרעקן, און לויפן
און די שטוב-מענטשן רופן, די אייגענע אָדער נאָענטע און שכינים,
פלעגן יענע זיך נישטוויסנדיק מאַכן און, מערסטנטייל, אפילע נישט הערן
וועלן, און ווען שוין יאָ געהערט, און ווען שוין יאָ אַמאָל געקומען און

אז זיי זיינען אריין און האָבן מיך א גרינעם, א ברעכנדיקן און אין כאלאַ-
שעס געטראָפן,—פלעגן זיי שטיין און קוקן אף מיר און שפייען, און
„אַן אַנשיקעניש“ פלעגן זאָגן, „ווער האָט אים באַדאַרפט, ווער אים גע-
רופן, וואָס איז ער געקומען, און באַלד וועט ער דאָך שטאַרבן און זיי
וועלן זיך מיט אים נאָך א טויטן דאַרפן פאַרען און אים נאָך אַ קיווער
דאַרפן גראָבן—טאַמער ווייסטו“...

און העלפן, נאָטירלעך, האָבן זיי מיר נישט געהאַלפן, און העלפן
האָבן זיי אויך נישט געהאַט מיט וואָס, אַז פאַרט, און ווי ס'זעט אויס,
בין איך א איסטענעס געווען, פאַרט מיינע קישקעס אפאָנעם אַנדערע,
און איך בין א פרעמדער נאָך דערצו, און וואס, בעעמעס, בין איך דאָ,
און וואס האָב איך צו זיי, און צו וואָס זאָל איך זיין אַן אַל אף זיי.

און געזונט ווערן, האב געזעען, וועל בא די שמוץ-און קויט-פאַר-
שויןען שוין נישט ווערן, ווייל קיין עסן און קיין רעפועס פון שמוץ
זיינען קיין עסן און רעפועס ניט. און שטאַרבן באַ זיי, האב איך אויך
נישט געוואָלט, און אליין דער געדאַנק, אַז נאָכן טויט אפילע וועלן זיך
מיט מיר שמוציקע מיט שמוציקע הענט פאַרען, האָט מיר—כאַטש באַ
מיין שלעכטן לעבן דאָרט—דאך דעם טויט נישט נישט געמאַכט.

און איך האָב זיך געשטאַרקט, און איך האב אַלע קויכעס צונויפגע-
נומען, און איך האָב זיך פון שמוץ-בעט אופגעהויבן, האָב מיינע פאַר-
זשמורזשעטע דאָרט קליידער אָנגעטאָן, און ווי ניט איז, און אַן אַ וואָרט
צו זאָגן און אַן מיט קיינעם זיך צו געזעגענען, האָב זיך צו דער טיר
צוגעשלעפט, איבער דער שוועל אַריבערגעטראָטן, און אין דרויסן אַרויס...
און פון דעם געדאַנק, אַז איך בין שוין אינדרויסן, איז מיר גוט גע-
וואָרן, און פון דער האָפּענונג, אז, מעגלעך, און מיט די לעצטע קויכעס,
און איך וועל זיך דאָך ווי-ניט-ווי ארויסשלעפן פון שמוץ, האָט מיר
קויער אונטערגעגעבן, און איך האָב גענומען פיס אין דער בלאַטע
שטעלן.

און שטוב-לייט האָבן דאס דערזעען, און אז איך בין פון בעט אופ-
געשטאַנען, און אז שטייערהייט און אַן אַ זיי-געזונט פאַרלאָז איך זיי,
און אַז איך בין אף דער פרישער לופט ארויס, און די לופט איז מיר
ניכע, און מיינע אויגן קוקן מיט גענעזונג, און זיי האָבן געשפּעט און
געלאַכט פון מיר, און זיכער, האבן זיי געלויבט, אז איך וועל זיך ביז

דער גרענעץ זייערער נישט דערשלאפען, און אויך א פארדראָס האָבן זיי דאָך, ווי געזאָגט, אף מיר געהאַט, און, ווי געזאָגט, אף מיר, ווי אף א מעפונעק, האָט געטראָגן, און „זע — האָבן זיי געשריען, — ער גייט אוועק פון אונז, ער פאַרלאָזט אונז, אונזער מעדינע איז אים צו ענג, אונזער בלאָטע שמעקט אים נישט, און ער זוכט זיך נייע לענדער, די פעגירע...“ און די שכינים האָבן זייער קאָל דערהערט, און אויך די שכינים זיינען פון זייערע הייזער ארויס, און אויך זיי האָבן „זע“ געשריען, און אויך די שכינים קוילעס האָבן נאָך שכינים ארויסגערופן, און אזוי מער און מער און ווייטער און ווייטער, און דאס גאַנצע פאָלק שוין אָפן גאַס, און אלע אין איין קאָל, און אלע אין איין אויסגעשריי: „די פעגירע גייט אוועק! די פעגירע פאַרלאָזט אונז!“

און אייניקע האָבן מיט זידל-ווערטער באַגלייט, און אַנדערע האבן מיר בלאָטע נאָכגעוואָרפן, און פריער די קליינע קינדער, דערנאָך אויך די פאָטערס און די עלטערע. און דער אוילעם איז אין ראש אריין, און דער אוילעם האט זיך צו דער ערד געבויגן און בלאָטע גענומען, און בלאָטע איז גענוג געווען, און ווי זיך באַגיין מיט בלאָטע האט דער אוילעם געוואוסט, און דער אוילעם האט געוואָרפן, און יעדער וואָרף האט זיך צו מיר צוגעקלעפט, און פריער די פלייצע פול, און אז כ'האב זיך אויס-געקערעוועט און אף צוריק צו די וואָרפער א קוק געטאָן, איז אויך מיין פאָרנט און מיין פאָנעם באַקלעפט געוואָרן, און דער קאָפּ און אויך די האָר פון קאָפּ, און אויך אין בין נאָס און כיישעך געוואָרן, און פון בלאָטע-א-שווערער... און איינס נאָך איינס איז שוין געפלאָגן, און די ערשטע וואָרפן האָבן נאָך געפילט, און די שפעטערדיקע האבן שוין אופגעהערט צו פילן, און א באַבלאָטיקטער און א באַשמוצטער האב זיך קוים פון דעם אין מיר וואָרפנדיקן און מיר נאָכלויפנדיקן אוילעם דערווייטערט.

און מיט גרויסע שוועריקייטן, און א שטאַרק-קראַנקער האָבן לאַנג אין די בלאָטעס דאָרט געריזנעט און א שטיק וועג בין אָפגעגאָן און פיל מאָל האָבן זיך אָפגעשטעלט און אינמיטן בלאָטע אָפגעטעמט, און פיל מאָל האבן זיי געמיינט, אז ס'איז אַן עק שוין, איך וועל נישט דערגיין, און אין שמוץ שוין די נעשאַמע לאָזן, און ביז לעסאָף, און איך בין אַרויס פונדאָרט, און א נאָסן פוס אף דער טרוקענער גרענעץ שוין גע-שטעלט, און ווידער אין א שוין לאַנד-אָרט אָנגעקומען.

און באַלד האבן מיך די גרענעץ-לייט דערזען און זיי האבן זיך עפעס שטאַרק פאַרוואונדערט, און זיי האָבן געקוקט אף מיר, און ווי מיט גרויס אָפשיי עפעס גרויסע אויגן אף מיר צעעפנט, און איך האָב פאַרשטאַנען, און איך האב מיר זייער וואונדערן-זיך דערקלערט, און געדענקט האבן איך, אז דאס קוקן זיי אף מיר, ווי מע דאַרף טאָקע אף מיר קוקן, ווי אף א מעס, וואס איז אין א לעבעדיק לאַנד אָנגעקומען, אָדער ווי אף א קויטיקן און אויסגעוואונדערט, וואס האט זיך אין א זויבערער זאַל אַריינגעשטעלט, ווייל קראַנק בין איך דאָך געווען, און זיכער, מיסטאָס, אויך טויט-סימאָנים אף מיין פאָנעם, און אויך מיט בלאָטע פאַרוואָרפן, און ביידע צוזאַמען — אי קראַנק, אי אויסגעוואַד-געט, — און דאס האט געוויס דעם וואונדער זייערן ארויסגערופן.

אַבער, אז כ'האב ווייטער געקוקט, האבן איך געזען, אז מער ווי וואונ-דער איז זייער אָפשיי צו מיר גרויס, און גוואַלטיקער דערעכערעץ האַלט זיי פונדווייט פון מיר, און גלייך נישט קיין קראַנקער און נישט קיין אַרעם-שמוציקער האט זיך צו זיי באַוויזן, נאָר פאַרקערט, א רייכער זייער, און דאָס אַשירעס שרייט אַראָפּ פון אים, און גלייך זיי, די גרענעץ-לייט און די פון יענעם לאַנד-איינוואוינער, האָבן קיינמאָל ניט געזען אזוינעם, און גלייך אף גאָלד טרעט ער, און גלייך מיט גאָלד איז ער פון קאָפּ ביזן די פיס באַהאַנגען...

און ווירקלעך: און אז איך האָב די האַנט אויסגעשטרעקט, און די בלאָטע פון פאָנעם געוואָלט אַראָפּנעמען, זיך אַביסל פון שמוץ באַפרייען און פאַר דעם שיינעם אָרט זיך אַביסל שענער מאַכן, און איך האָב דאָס ערשטע שטיקל פאַרדאָרט און בלאָטע-טרוקן אַראָפּגענומען און דאס אין דער האַנט געהאַלטן, אזוי האָבן איך אין דער האַנט נישט קיין בלאָ-טע, נאָר טאָקע גאָלד דערזען. און איין מאָל אַראָפּגענומען — איין שטיק גאָלד, דאס צווייטע אַראָפּגענומען — ווייטער גאָלד, און אז כ'האָב זיך אף מיין גאַנצן באוואָרפענעם קערפער ארומגעקוקט, האב זיך א דורכוי-סיקן און א גלאַנציקן, א גלאַדענעם און ווי אין א פאַנצער מיט גאָלדענע ליסקעס געטראָפן.

און קלאָר איז מיר געוואָרן, פאַרוואָס די גרענעץ-לייט האָבן מיר קאוועד אָפגעגעבן, און פאַרשטענדלעך אויך, פאַרוואָס זיי האבן זיך פון מיר ווייט און מיט אַזאַ אָפשיי געהאַלטן. און איך האב זיך שטאַרק רייך

דערזען און באלד זיך אויך אין קויעך דערפילט, און אזוי ווי פון די בלאַטע-לייט בין אן אויסגעמאָרטערטער פון גאַנג און א קראַנקער פון דער קרענק און פון לאַנג נישט-עסן געקומען, און אזוי ווי איך האב זיך אין יענעם אָרט און גלייך שוין אָף דער גרענעץ ארומגעקוקט, און שיינע קלייטן מיט גוטע שפייזן, און אויך קלייטן מיט פיינעם אָנטאָן און מיט פאַרשיידענע לוקסוסן דערזען, אזוי בין איך גלייך אין דער ערשטער קלייט אריין, און בלאַעבאַטן און מעשאַרסן זיינען מיר באלד אַנטקעגן געלאָפן און מיר מיינע באַגערן דערלאָנגט.

און אז איך האָב זיך מיט דער אָפּגעקלעפטער בלאַטע, וואָס איז באַ מיר אין האַנט באלד צו גאָלד געוואָרן, זיך געוואָלט צעצאָלן, און איך האב דעם בלאַעבאַס א גאָלדענע מאַטבייע געגעבן און די זאכן געוואָלט נעמען, האט ער מיך נישט געלאָזט, און „ניין“, האט ער מיר געזאָגט, און איך זאָל זיך נישט מאַטריעך זיין און די מעשאַרסן וועלן מיר דאס געקויפטע שוין אַהיים ברענגען.

און דער בלאַעבאַס האָט באַ מיר אָף מיין אָרט, וואו איך וואוין, גע-פרעגט, און מיין שטוב, וואו איך האב זיך אפגעשטעלט, זאָל אים אַנ-ווייזן, און איך מעג גיין, און באלד וועט מען מיר אלעס אַהיים צושטעלן און ברענגען.

און איך האב דאָך איבערגעזיך נישט געוואוינט און קיין אָרט נישט געהאַט, און איך בין א וויילע אין פאַרלעגנהייט געשטאַנען און דעם בלאַעבאַס פון קלייט קיין גאס און קיין נומער און קיין הויז נישט געקאָנט אָנגעבן.

און דער בלאַעבאַס האט מיין פאַרלעגנהייט געזען, און ער האט מיך אָף דער סיבע געפרעגט, און איך האב געזאָגט: איך בין א פרעמדער, און איך וואוין נאָך נישט איבערגעזיך, און עפּשער וואָלט ער אזוי גוט געווען און מיר, וואו איך קאָן א דירע קריגן אנווייזן.

— און אָך, און מיט אלע קאָוועדן, — האט דער בלאַעבאַס גלייך גע-ענטפערט. און דער בלאַעבאַס האט גלייך א מעשאַרעס ארויסגעשיקט, און יענער איז געלאָפן און גלייך מיר א וואוינונג אין א האַטעל באַ-שטעלט, און דער מעשאַרעס איז באלד צוריקגעקומען, און פון בלאַעבאַס האָט ער א באפעל באקומען, אז אויך אָפּן וועג און מיך אין האטעל פירנדיק זאָל ער מיך באַדינען, און עפּשער דאָרף איך עפעס נאָך, עפּשער פעלט מיר און עפּשער אויך אין אנדערע געשעפטן, און דער מעשאַרעס

וועט מיט מיר גיין וועט מיר אַלץ ווייזן, וועט פאַר מיר איינהאַנדלען, און אויך דאס דאָרטן-געקויפטע מיר מיטברענגען.

און איך האב אָפּגעדאנקט און איך בין מיטן בלאַעבאַס-מעשאַרעס ארויס, און וואו מיר זיינען געגאָן, האבן מענטשן אונז נאָכגעקוקט, און וואו נאָר פאַרקערעוועט, האבן זיך מענטשן פון זייערע גענג און באַ-שעפטיקונגען אָפּגעהאַלטן, זיך אָפּגעשטעלט און צו אונזער זייט זיך אויסגעדרייט. און אָף די טירן פון די קראַמען איז מען ארויס, און באַ-לעבאַטן און מעשאַרסן האבן אונז מיט די אויגן און מיט פאַרוואונ-דערונג באגלייט, און אויך פון הייזער און פון פענצטער האט מען ארויסגעקוקט, און די גאנצע שטאָט, און אלע גאַסן, דורכוואַנען מיר זיינען דורך, האבן נאָר איין טועכץ און איין טעמע געהאט — מיך מיטן גאָלד, מיך אין גאָלד אָנגעטאַנענעם צו באַוואונדערן, און פון מויל און אויגן מיך נישט ארויסצולאָזן.

און דער מעשאַרעס איז מיט מיר פון קלייט צו קלייט געגאָן, און אין אלע קלייטן האבן מיר, וואָס כ'האב באדארפט און נויטיק געהאט, איינגעקויפט, און דער מעשאַרעס האט מיך דערנאָך אין א האַטעל גע-בראַכט, אין רייכסטן און אין וויבערסטן, און דאס שענסטע צימער האט מען מיר אָפּגעגעבן, און מיט אלע באַקוועמלעכקייטן, און מיט זעלטן-שיינע ווענט, און מיט גרויסע טירן און פאַרהאַנגען, און מיט פענצטער אין א שיינעם גאָרטן ארויס, און מיט א שטאַרק שיינ בעט און מיט גרויס מענוכע און מיט זעלטענער באדינונג. און ס'ל באדינער זיינען אָף באדינען אנגעגרייט געשטאַנען, און אָף יעדער וואָרט מיינס האט ווי אַן אנדערער פון זיי געוואָרט, און יעדער זאָג מיינער איז באלד ווי צו א באַפעל און אָף באלד אויסגעפירט צו ווערן געוואָרן.

און באלד האב איך אַלעמען אַרויסגיין געהייסן, און איך האב זיך אין בעט געלייגט און זיך אויסגערוט, און א דאָקטער האב איך מיר געהייסן רופן און דער דאָקטער איז געקומען און ער האט מיך באַ-טראַכט, און ער האט שוין אין מיר קיינע סימאָנים פון שלאַפקייט נישט געפונען, און אָף גוטע קעסט בין געווען, און דער דאָקטער האט מיר, אויסער די קעסט, נאָך גוטע רעצעפטן פאַרשריבן, און ריכטיק, און אין אַ מעשעך פון אייניקע טעג האב שוין אין אלעם פריערדיקן פאַרגעסן, און אין דעם בלאַטיקן אָרט און אין דער שלעכטער באהאנדלונג, וואס

מע האט מיר דאָרט באַהאנדלט, און אויך אין דער בלאַטע, וואס מע האט מיר באווארפן, און די קרענק, וואס בין דאָרט קראַנק געווען, און געבליבן איז מיר פון דער בלאַטע דאָך גאָלד, און איך בין רייך און אָנגעזעען און אין א שיינ אַרט געפין זיך, און אין שענסטן וואוינונג פון שענסטן אַרט, און דער באַלעבאָס, וואס איך שטיי בא אים, שטרייכט זיך אין מיר, און באַדינטע זיינע גייען ארום מיר אף די שפיץ פינגער אום, און וואָס גייט מיר אָפּ, און וואס נאָך האב זיך געקאָנט וואונטשן? און טאַקע: און גלייך, און ווי איך האָב זיך גוט דערפילט, אַזוי האב איך זיך אנגעטאָן און אין שטאָט ארויס, און שטאָט האט דאָך מיר שוין פון מיין אָנקומען געקענט, און שטאָט - לייט האבן מיר איצט נאך מער נאָכ געקוקט. און פיל פון פארינטערערסירטע האב איך געזען, פיל סאכרים, מעקלער, און מענטשן, וואָס ווילן געשעפט מאַכן, האָב באַמערקט, גייען מיר נאָך, האָבן עפעס צו מיר און ווילן מיר עפעס פאַרלייגן, און דער- ווייל אישעוון זיך שטיל, האַלטן זיך נאך אָפּ אַ וויילע, קוקן מיר נאָך, זעען, וואוהין איך גיי, און וואָגן נאָך נישט צוצוגיין.

אבער שפעטער אַביסל, און פריער האָט זיך איינער אונטערגעשטעלט און איז צו מיר צוגעגאנגען, און נאָכן ערשטן - אַ צווייטער, און נאָכן צווייטן - נאָך און נאָך. און באַלד שוין בין איך פון א גרויסער מאַסע זייערער - סאכרים, מעקלער און געשעפט - פארינטערערסירטע - אַרומגע- רינגלט געוואָרן, און אַלע האבן מיר פאַרגעלייגט, און יעדער איינער האָט מיר עפעס וואָס צו פאַרהאנדלען געהאַט.

און איינגערעדט האט מען מיר: איך לאַנד איז איצט א געלט - מאַנגל, און וויל איך אַ הויז, איז אַ הויז, וויל איך א קראָם, איז א קראָם, וויל איך א וואַלד, וויל איך פערלד, און איך קאָן איצט אַלץ פאַר ביליק קויפן און פאַר בעזיל - האַזאָל קימאַט, און זאל איך דאס געלעגנהייט נישט פאַרזאַמען, און זאָל איך זיך לאָזן ריידן.

און איך האב זיך געלאָזט, ווייל אָן געשעפט וואָלט דאָך וואָס צו טאָן נישט געהאַט, און נישט מיט וואָס די צייט צו פאַרברענגען, און וואָס וועל זיך מיטן גאָלד אַרומרייען, און וואָס וועל איך פון דעם פאַר נוצן האָבן, און אַז איך האַנדל, פאַרליד דאָך גארניט, און, פאַרקערט, פאַרגרעסער מיינע נוצן. ווייל כּהאָב זיך אָנגעפרעגט און געזען, אַז די פאַרגעלייגטע געשעפטן לוינען טאַקע, און אין לאַנד איז טאַקע, ווי מע

זאָגט, אַ קרייזס, און מע קאָן אים אויסנוצן, און פאַרוואָס ניט, און פאַר- וואָס זאָל איך זיך דען אָפּזאָגן?

און איך האב געקויפט. און ווער א הויז האָט פאַרגעלייגט, האב אַ הויז געקויפט, ווער א קראָם - קראָם, און ווער עפעס אַנדערש, איז אויך עפעס אַנדערש, און אין א קליין שטיקל צייט אַרום, אַז כּהאָב זיך אַרום- געקוקט. און אַז איך בין אין שטאָט מיט מיינע מעקלער און געשעפט - נאָראיער שפאַצירן אַרומגעגאַן, און זיי האבן מיר אף מיינע געקויפטע גיטער - אַף די הייזער און אַף די קראָמען אָנגעוויזן, האב געזען, אַז גאַנצע גאַסן זיינען שוין אין טאָש באַ מיר, פון גאַנצע רייען קראָמען טראָג איך שוין די קאָנטראַקטן אַרום, און איך בין באַלעבאָס און איך באַפער אַף אַלעם, און א גרויס שטיק שטאָט - אייגנטום קער שוין צו מיר, און נאָך אַביסל, און ניט לאַנג וועט שוין געדייערן, און די גאַנצע שטאט מיט איר אַלעם וועט שוין צו מיר געהערן.

און ריכטיק: און אין אַ קליין שטיקל צייט אַרום איז אליין דער באַ- לעבאָס, וואָס איבער דער גאַנצער שטאָט, צו מיר געקומען, דער, וואָס דער שטאָטס פלאַץ און ערד איז זיינע, און אַזוויי ער האט געהערט, אַז איך שטיי אין קויפן, און אין געלט האָב קיין מאַנגל, איז עפּשער וואָלט איך באַ אים די שטאָט געקויפט, די ערד און דאס רעכט אַף איר, מיט אַלע ביניאַנים און מיט אַלע פלעצער שטאָטישע, און מיט אַלץ, וואָס אַרום איר, און די גאַנצע האַכנאַסע וועט צו מיר געהערן.

און איך האב געקויפט, און איך בין שטאָט - באַלעבאָס געוואָרן. און אַף א קליין שטיקל - צייט האָב זיך מיט דעם באַנוגט און מיין קויף - לוסט אנגעזעטיקט געהאַט, און דערנאָך, און אויך די שטאָט איז מיר שוין ווייניק, און אַן אַרבעט צו זיצן - נימעס, און איך האָב יענץ אַרט, דאָס שיינע, און אויך די שטאָט מיט אַלעם פון מיר איינגעקויפטן פאַר- לאָזט, און זיך אין אַן אנדער ארט איבערגעקליבן. און אויך אין אנדערן האָב דאסעלבע, וואס אין ערשטן, געטאן, און אַזוי אין צווייטן, אַזוי אויך אין דריטן און אַזוי ווייטער און ווייטער, און איך האָב אַלץ איינ- געקויפט, און דער בוועם - טאָש מיט פאַפירן און דער טייסטער מיט קאָנטראַקטן באַ מיר, איז באַ מיר אַלץ געוואָקסן.

און אין אַלע ערטער איז מיין נאָמען גרויס געווען, און אומעטום און איבעראַל איך באוואוסט און אָנגעזעען, און גאַנצע לענדער זיינען

צו מיין דינסט געשטאנען, און גאנצע געגנטן האבן אף מיין באפעל געווארט; און סאכרים און מעקלער זיינען שוועסווייזן באַ מיין טיר געשטאנען, אום אף פון מיר א וואָרט צו הערן ארויסגעקוקט, און האַנגאָ-סעס פון גאנצן לאַנד האָט צו מיר אין טאָש געפליסט, און אלע מייע וואונשן זיינען פון אַלעם דערפילט געוואָרן, און די שענסטע לאַנד-טעכטער האָבן אף מיין זיי באַגליקן געוואָרט. און ווען איך האב א וואונק געטאָן, האט מען מיר די בעסטע צו מיין פארגעניגן צוגעשטעלט, א האנט אויסגעשטרעקט—און די שענסטע קליידער פון די שענסטע לייבער זיינען לויז געוואָרן און זיך אפגעשפילעט; און מייע סודעס און בעלער, וואָס איך האָב געפראָוועט, האבן מענטשן דערנאָך זיי אַף כאַדאשים און יאָרן געדענקט, און רייכע האבן זיך אף אין מיין שטאנד צו זיין געוואונטשן, און אַרעמע פלעג איך זיך אַף די געלעגערס כאַלע-מען, און אין כאַלעם האָבן צו מיר, ווי פון דר'ערד אַפן הימל ארופגע-קוקט, און איך בין אַף זייערע קעפ ווי א גרויסע זון געשטאנען, און זייערע אויגן זיינען צו קליין געווען אף מיין ליכט צו זען, און זייערע קעפ צו ווייניק, זיי זאלן זיך אזא גרויס גוטס ווי מיינס קאנען פאָר-שטעלן.

און איך האָב זיך נישט געזעטיקט און בין פון גוטס נישט איבערפולט געווען, און ווייניק האָט דאָס שוין מיר אויסגעווען, און אלץ, וואס כ'האָב געהאַט, האָט מיך נישט באַפרידיקט, און געוואָלט האב איבערן גאַנצן לאַנד און איבערן גאנצן קעניגרייך א הערשער זיין.

און אין א שיינעם טאָג האב אויך דאס דערגרייכט: און דער האַר פון אַלעם, און דער געוועלטיקער, וואָס האָט דאָרט צו שאַפן, האָט איינ-מאָל אינדערפרי צו מיר זיינעם א גרויסן מאַן—באַאַמטן צוגעשיקט, מיט זיין פוס—באַנקעלע מיר, צופוס, און דאָס פוס—בענקעלע האָט ווי א קרוין אויסגעזען און אויך אן אָרט, וואוהין די פיס אַוועקצושטעלן, האָט דאָס געהאַט, און דער מאַן האָט דאָס מיר אונטערגעטראָגן, און איך האב דערוף די פיס אַרופגעשטעלט.

און שוין: און ווייטער וואונטשן איז נישט געווען וואָס, און קיין גאלד אף מיין לייב איז שוין נישט געווען, און די בלאָטע, וואָס מע האט מיך מיט איר באַוואָרפן, איז פון לאַנגן אין-רייכקייט—לעבן און פון פיל וואַשן שוין אַפגעריבן געוואָרן, און געבליבן איז מיר נאָר אַפן שטערן

אביסעלע גאלד און א קליין בלאָטע—לאַטקעלע, וואָס נישט געקוקט אף אַלע וואַשעכצן און זיפן, האט נישט געקאָנט אַראָפּ, און איך האב עס מיט די פינגער געקאָלופעט, און ס'האָט זיך גיט געלאָזט, און ס'איז שטאַרק האַרט געווען,—און דאן, און אַז דער מאַן האָט מיר דאָס פוס-בענקעלע צוגעטראָגן, האָט מיך אַביסל א שווייס באַשלאָגן, פון אופגערגעטקייט און פון איבעראַשט צו זיין, און איך האָב די האנט צום שטערן גענו-מען, און א שטיק גאלד איז דאמאָלט אַראָפּ, א שטיק פארהאַרטעוועטס האט זיך אַפגעקאָלופעט, און אַז כ'האָב עס אין דער האנט באַ מיר דער-זען, און איך בין האַפערדיק געווען, און דאָס גאלד האט זיך מיר דאָס בעסטע גאלד אויסגעוויזן, און ס'איז טאַקע, אינדערעמעסן, דאָס בעסטע גאלד געווען, און אַ זאָג געטאָן האָב איך דעם מאַן: אַ באַל מאַך איך, און זאָל דער הערשער קומען, און זאָל ער זען, אַז זיין פוס—בענקעלע האט אונטער פאָרדינטע און ווירדיקע פיס געטראָפן, און זיין קרוין און איך האב נישט פאָרענדיקט, און געמיינט האָב איך, אַז זיין קרוין אָבער איז אַף אַ קאָפּ אַף אַ נישט קיין פאָרדינטן און ווייניק ווירדיקן. און דער מאַן איז רויט געוואָרן. אָבער פון גרויס אַפשיי צו מיר, און ווייל ער איז פונם הערשער אין אַזא גרויס שעליכעס צו מיר געשיקט געוואָרן, און אליין דער הערשער האָט מיר דאָך זיין פוס—בענקעלע צוגעשיקט, האט ער פון מיר דערום די קרוין—באַליידיקונג אויסגעהערט, מיר נישט אַפגעענטפערט, און אַביסל פאַר דער בושע פון זיין האַר, און אַביסל אויך פאַר מוירע פאַר מיר דעם קאָפּ אָנגעבויגן.

און דער באַל איז געמאַכט געוואָרן, און די גרעסטע און שענסטע זאָלן זיינען פאַרפוצט געווען, און אלע טייערסטע בלומען פון לאַנד געבראַכט אַהין און אלע שענסטע פרויען האָבן די טישן און די טענץ—זאלן פאַרפולט; און דינער האָבן אַף גאַלדן געשיר דערלאַנגט, און דערלאַנגען איז געווען וואָס: און מושעלן פון יאמים, און אויפס פון ווייטע אינזלען, און וויינען פון סראָרעס, און בעכערס פון די עלטסטע גוט-באַזיצער, און מוזיק איז די בעסטע אויסגעשריבן געוואָרן, און פויגלען און פאַפוגאי-שרייערס האָבן די מוזיק פאַרטויבן געהאלפן.

און אַ קליידונג האט מען דאָרט געזען, וואָס קיין אויג האט זיך נישט געקאָנט פאַרשטעלן, און אַ טיש-סערווירונג, וואָס אויך באַ אַלטע און ווען אַמאָל געוועזענע מעלאַכים—אַ כידעלש. און דער אוילעם האָט

געגאפט, און קיינער האט דאס רייכטום נישט באוויזן צו באטראכטן, ווייל אלץ איז פאר יעדן אַ איבעראשונג געווען, ווייל וואהין מע האט זיך ניט אַ ווענד געטאן, האט מען זיך מוירע געהאט אַפצואווענדן, מע זאָל דאָס געזעענע נישט זען ווייניק, און אויך דאָס אנדערע האט מען זען געוואָלט, און אויך דאס אנדערע נישט צו פאַרזאמלען. און מענטשן זיי-נען ווי דולע געווען און נישט געווען, און נישט געוואוסט אָפּ וואָס פאַר אַ וועלט זיי זיינען און אָפּ וואָס פריער צו קוקן.

און דער מאן - באאמטער האָט דעם הערשער מיין ביטע איבערגעגעבן און דער געוועלטליקער איז געקומען, און אויך דער הערשער איבעראשט, און אויך ער האט זיך מיט די אויגן פאַרלאָרן, און דער אוילעם איז אַזוי פאַרטראָגן געווען פון כידושים, און אויך די געסט און די דינער אַזוי, אַז קיינער האט אים נישט באַמערקט אַפילו, נאָר איך איינער יאָ, און איך האָב אים אָפּ אויבנאָן אַרופגערופן און איך האָב אים לעבן זיך באַזעצט.

און אַ שטור איז פאַר אים געשטאנען און ער האָט געקווענקלט, און ער האָט אָפּ איר זיך מוירע געהאט צו זעצן, ווייל כאַטש אַ הערשער, אָבער זיינע אויגן האָבן קיינמאָל ניט געזען אַזוינס, און אַז ער האָט מיך שוין יאָ געפאַלגט און יאָ געזעצט, איז ער באַלד צוריק אופגעשפּרונג-גען, און פון דער גרויסער סימכע און פון דעם אלעם - פאַרוואונדערנדיקן, וואָס אַרום אים, האָט ער זיך ווי קליין און ווי נישטיק דערפילט, און נישטוועלנדיק האָבן זיך זיינע הענט צו זיין קאָפּ אויסגעשטרעקט און ער האָט די קרוין אַראָפּגענומען, זי גענומען און מיר זי אָפּ מיין קאָפּ און ווי אָפּ עמעסן און באַרעכטיקטן אָנגעטאָן...

און די סימכע האָט זיך געשטאַרקט, און אלע זיינען פון פרייד ווי פאַרשיקערט און פאַרטשאַדעט געווען. און די מוזיק האָט דעם טומל געגריסט, און לייבער האָבן ווי אָפּ פליגלען געשוועבט, און פיס אָפּ גלאטיקע פאַרקעטן לופטיק, און פרויען האָבן די קערפער נישט געפילט, און מענער - נישט די פרויען, און דער טאַנץ אין זאָל אַזוי גרינג און געוויבן און פון אַזאָ לופטיקייט און פאַרגעניגן, אַז נאָר מוזיק האט אים נאָכפאַלגן געקאָנט, און נאָר פרויען מיט יונגע און שמעקנדיקע בלוטן האָבן זיך אין זיין טאַקט געקאָנט אַריינפאַסטן.

און דאָ האָב איך טרונקען גענומען, און נישט געציילט האָב איך און נישט מיט קיין מאָס האָב איך געטרונקען, נאָר אַ באַזונדער דינער איז מיר באַ מיין רעכטער האנט געשטאנען, און פון אַ באַזונדער קיילע האט ער מיר וויין אָנגעגאַסן, און אויך דער וויין איז אַ באַזונדערער געווען, און ער האט מיר אין קאָפּ אַ שלאָג געטאָן - און אין די פיס מיר גע-קומען, און הייס איז מיר אין די ליטקעס געוואָרן, און ציטערנדיק און דרינזשענדיק - אין אלע אייזורים, און דער אוילעם האָט מיטגעטרונקען, און אַלעמענס אויגן פון וויין פולע, און מיין גליק איז איבער אַלעמענס, און אָפּ אלע קעפּ איך דער געקרוינטער קאָפּ, און אלע פרויען ווי פאַר מיר, און פיל אָפּגעזונדערטע כאַדאַרים זיינען דאָך אין די זאָלן געווען, און אַז איך וועל הייסן און באַפעלן, און די מוזיק וועט שפילן, און די שענסטע פרויען וועלן מיט מיר אין די אָפּגעזונדערטע און אָפּגעשלאָ-סענע כאַדאַרים, פון דער מוזיק באַלייטע און מיין רייכקייט אונטערטע-ניקע, נאָכגיין... און איך האָב נישט באַפילן, און איך האָב קיין פרוי נישט גערופן, ווייל אלע האָב איך געקענט האָבן און אלע געקענט רופן, און איך האָב נאָר ווייטער געטרונקען, און די מוזיק האָט מיך פאַרטויבט און די פאַפּוגאי-שרייערס האָבן מיר דעם קאָפּ פאַרשריען...

און אַ געשריי האָב איך דאָן געטאָן, און אלע קיילעס, סאי פון די געסט, סאי פון דער מוזיק און סאי פון די פאַפּוגאי-שרייערס, האָב איבערגעשריען, און אויסגערופן האָב איך:

— זאָל דער שטערן-בער געבראַכט ווערן, און איך וויל מיט אים אַ בערישן טאנץ טאנצן.

און דער אוילעם איז אַנשטילט געוואָרן, און מוזיק אַנשוויגן, און פאָ-פוגאיעס אין די שטייגן אופגעהאלטן, און קיינער האָט זיך קיין ריר ניט געטאָן, און די גאנצע זאָל ווי-פאַרשטיינערט, און אלע אויגן האָבן זיך צו דער טיר געווענדט, און אלע האָבן דעם שטערן-בער אַריינגיין דערזען.

און דער שטערן-בער איז עפעס ערנסט געווען, גלייך ער איז נישט גערן געגאן, און אויסגעזען, ווי מע וואָלט אים פון זיינער אָן אַרבעט, אָדער פון שלאָף אָפּגעריסן, און דער אוילעם, וואָס האָט אָפּ אים געקוקט, האָט פאַר אים גרויס אָפּשיי געהאט, און אלע זיינען שטיל געשטאנען, און אלע אויגן געווענדט צו אים...

און מיך האָט דאָס געאַרט, און מיך האָט דאָס אויך אַביסל פאַרדראָסן, פאַרוואָס ס'קוקט אָף אים און נישט אָף מיר גאָר דער אוילעם, און איך האָב דאָך אים גערופן און ער איז אָף מיין באַפעל געקומען, און דער פאַרדראָס, און דאָס איבערנעמען זיך, דער שטאַלץ און מיין גרויס-זיך-האַלטן — איז מיר אונטערן האַרצן אונטערגעקומען, און איך האָב אַ געשריי געטאָן אין דער שטיקקייט, און אָף אַ קאָל צום בער זיך געווענדט:

— אָט הער און זע, שטערן-בער, און איך האָב דיין גאנצע מעלכע אויסגעקויפט (און דערביי האָב איך די קאָנטראַקטן פון בוזעם-קעשענע אַרויסגעשליעפּט און זי אים באַוויזן), און דער הערשער האָט מיר זיין קרוין אָפּגעטראָטן, און איך טראָג זי, און איך בין איצט דער רייכסטער אין לאַנד, און אלע לאַנד-אונטערטאָנער זיינען איצט אָף אַ קיינמאָל אַזא נאָך נישט געזעענעם באַל באַ מיר, און איך וויל זיך פאַרגעניגן אָנטאָן, און אלע פאַרגעניגן פון דעם לאַנד זיינען פאַר מיר אויסגעשעפּט, און איינער איז מיר נאָך פאַרבליבן: מיט דיר אָף מיין באַל פאַר אלע אין די אויגן, און אונטער שטילער מוזיק אַ טאנץ צו טאנצן...

און דער בער האָט מיין קאָל אויסגעהערט, און דער בער איז אונ-טערטעניק אונטערגעקומען און ער איז שטיל אינדערמיט און אין דער ראָד, וואָס פון אוילעם געמאַכט, אַריין, און די ראָד אין שטיל געווען, און ווי אַ פאַרכטיקייט האָט אַרום איר געהערשט. און איך בין אים אַנטקעגן געגאָן און אויך איך אין דער מיט אַריין. און איך בין צוגעקומען און זיך מיט אים באַגעגנט נאָענט.

און צו דער מוזיק האָב אַ באַפעל געגעבן, זי זאָל שטיל זיין און נאָר אַ פידל איינער זאָל רעדן, און אַ פידל האָט אָנגעהויבן און איך בין צום בער צוגעגאַנגען און איך האָב אים אַרומגענומען, און ביידע טאנצן האָבן מיר אָנגעהויבן, שטיל, און ווי מע טאנצט מיט אַ בער, און ער האָט זיך אָף די אונטערושטע פיס געשטעלט, און די אויבער-שטע האָט ער צו מיר אָפּן אַקסל אַרופּגעלייגט, און דעם קאָפּ האָט ער אַביסל אָפּגעדרייט געהאַלטן און אַ שטיל שטערנדל האָט זיך אים אין קאָפּ באַוויזן, און די ליכט אין זאל האָט זיך פאַמעלעך לעשן גענומען און זיך אויסגעלאָשן, און דער אוילעם פינצטער, און נאָר איך מיטן בער אין ראָד אינמיטן, און דאָס שטערנדל האָט אונז באַשיינט, און איך האָב אים

געפירט, און דער בער איז מיר נאָכגעגאָן, און פאַמעלעך, און נאָך דער מוזיק, און איך האָב זינגען אָנגעהויבן:

— דער בער, דער בער, און דאָס איז מיין העכסטער גליק, און וויי-טער האָב איך ניט מער: נישט וואוהין צו גיין, און וואָס זיך צו וואונטשן...

און דער בער האָט זיך מיט מיר געדרייט, און מוזיק האָט אונז שטיל באַגלייט. און אוילעם איז אין אַ פינצטערער און צונויפגעדריקטער מאַסע געשטאנען, און שוואַך באַלויכטענע אונזערע טריט נאָכגעקוקט.

און גוט איז מיר געווען, און דער קאָפּ האָט זיך מיר פאַרדרייט פון גוטסקייט, און נאָך בעסער איז מיר בעאייסן טאנצן געוואָרן... און פריער האָב איך דעם בער געפירט, אָבער וואָס אַמאָל ווייטער, האט ער שוין מיך פירן גענומען, און אוילעם האָט אונז אין אויג געהאַלטן, און קיילעכדיק פינצטערניש האָט אונז פאַרייניקט און קליין שטערנדל האָט אונזער פאַרייניקונג באַשיינט, און איך האָב טאנצנדיק די אויגן געשלאָסן, און דער קאָפּ האָט זיך מיר אָף מיין אַקסל אַראָפּגעלאָזט, און באַלד האָב שוין ניט געזען גאַרניט, און גלייך נאָך די אויגן פאַרשליסן, האָב שוין ניט געוואוסט, וואָס ס'קומט פאַר מיט מיר, כ'האַב נאָר גע-פילט, ס'אָ סימכע אין מיר אַ גרויסע און מיין העכסט גליק ווערט איצט צום טאנץ געפירט.

און מיטאַמאָל, און דער וויין און דער שיקערער שטאַלץ האט מיר אין קאָפּ אַ שלאָג געטאָן, און אין גרויסן ראָד-אָן טאנץ-שטיקקייט האָב די אויגן אָן עפּן געטאָן און זיך באַשיינט און אַליין מיטן בער זיך געאַרעמט דערזעען, און איך האָב נאָכאַמאָל אַ געשריי געטאָן אין שטיל-קייט: „בער, בער, איך האָב דיין גאנצע מעלכע אויסגעקויפט, און אָט זיינען די קאָנטראַקטן באַ מיר“...

און דער בער האָט נישט געענטפערט, און ער איז אלץ ווי פריער ערנסט געווען, און ער האט מיך נאָר ווייטער געפירט...

און מיטאַמאָל, און אויך דאָס שטערנדל אין קאָפּ באַם בער האט זיך אויסגעלאָשן, און ראָד און אוילעם זיינען מיר פאַרשוואונדן, און אויך דעם בער איז שוין ניט צווען געווען, נאר זיין אומאַרמונג און זיין פעלץ צו פילן, און ווידער מיטאַמאָל, און אַנשטאט דער ראד, האט זיך מיר אין דיל אַ טיפע לאַך געעפנט, אַ גרוב, אַ גראבן און אַן אפגרונט אַ

גוואלטיקער און איך מיטן בער באַ דער ראנד אין זוים פון אפגרונט, און בער האט זיין מויל צו מיין אויער צוגעבויגן און מיר אריינגעזאגט: — דולער נאָר און אוישער גוואלדיקער, און האסטו מיין מעלכע געקענט אויסקויפן, און באַרימסט דו זיך מיט די קאנטראַקטן אין טאָש, איז נידער אַראפ און באַווייז, און פרוואו דארט איין נאר צענדליק קינדער מיינע, מיינע ערד-בערן צו שפייזן... און אט האסטו דיר די לאַך, און אט האסטו דיר דעם אפגרונט, און אט איז דער לייטער, וואס ביסט אַף אים אַרוף. און אט גיב איך דיר אַ שטויס, און זע, כאַפ זיך פאַרן לייטער אָן און פאל ניט, שעדיק זיך ניט און ווער נאר ניט גע-נערעגט...

און דער בער האָט מיך אַ שטויס געטאָן, און איך א פלי, און פאַרן לייטער אָנכאַפן זיך האב איך ניט באַוויזן, און מיינע הענט אומבאַהאַלפן, און מיין קערפער האט זיך נאָר אין די שטאַפלען אָנגעשלאָגן, שלאָג נאָך שלאָג, און שלאָג און גיך געשלאָגן, און מיין גוף איז איבער די לייטער-שטאַפלען געפלוויגן, און ווי א ווינט האב זיך איבער זיי גע-טראָגן, און פליענדיק האָב דעם זינען פאַרלאָרן...

און ווי מיינע ביינער האָבן זיך מיר אָפן וועג ניט צעשטאָן, ווייס איך ניט, כ'ווייס נאָר, אַז כ'בין שוין אונטן געווען, און אַז כ'בין אַ צעבראָכענער אַף דער ערד לאַנג געלעגן...

און א צייט, ווייזט אויס, איז אוועק, און באַטאָג איז עס געווען, און פון פליען און פאַלן האָב זיך שוין געהאַט פאַריכט אַביסל און אויך אויסגערוט, אַה אַה איך האָב זיך אופגעהויבן און אַף די פיס געשטעלט.

און גיין האָב זיך געלאָזט, און מיין לאַנד און מיין שטאָט איז דאָס געווען, אָבער מענטשן, וואָס האָבן מיך באַגעגנט, האָבן ניט געוואוסט פון מיר, און עפעס האט מען זיך אָפגערוקט פון מיר, און אייניקע האָבן מיר נאָכגעקוקט, און אַנדערע האָבן אַף מיר די אויגן געגראטשעט, און גאָר אַנדערע האָבן מיר אויך אין פאַנעם געלאַכט.

און איך האָב ניט פאַרשטאַנען, און אינזינען איז מיר נאָך די גאַנצע געשיכטע מיטן הייכקייט און מיטן באל, מיטן בער און מיטן פאַלן געווען, און איך בין עפעס ווי אין צווייפֿל אריינגעפאַלן, און איך האָב געוואלט זיך איבערצייגן און זיך דערמאנען און בא זיך אליין פעסטשטעלן, צי ס'איז וואָר און צי ס'כאַלעמט זיך מיה ניט דאס אלעס, און איך האָב

די האַנט פון פאַרלירנדיקייט און פון דעם, וואָס ס'האָט מיך אַביסל אַ שווייס באַשלאָגן, צו מיין שטערן צוגעטראָגן, אַ רייב טאָן געוואלט, און אַווערנאָך צו דערוואַכן און צו מיינע געדאַנקען צו קומען, און מיין האַנט האָט אַף מיין שטערן עפעס ווייכס אָנגעטאַפט, און אַז כ'האָב דאָס אָפגעקלעפט, דאָס אַראָפגענומען און פאַר די אויגן גענומען, האָב איך אין דער האַנט באַ מיר אַ קליין שטיקל ערד-בלאָטע, אַ נישער פון מיין גאָלד דערוועגן.

און איך האָב זיך נאָך פאַר רייך געהאַלטן, און פאַרן פריערדיקן אוישער, וואָס געווען, און איך בין דערום אַ זיכערער צו אַ קלייט צו-געאַנגען, אַריין און זיך געהייסן זייף געבן און וואַס-מאַכשירים, קליי-ניקייטן, און אַלץ, וואָס כ'האָב צום באַלדיקן געברויך באַדאַרפט, און מע האט מיר געגעבן.

און אַז כ'האָב זיך באַדאַרפט צעצאָלן, און איך האָב אַף מיין שטערן אָנגעוויזן, און געמיינט, אַז אַף מיין שטערן איז גאָלד, און ס'הייסט, און מ'זאָל מיר דערקענען, ווער איך בין און פונדאָנען איך קום, און מע וועט מיר זיכער געטרויען, — האָט מען זיך צעלאַכט, און דער באַלעבאַס האָט מיך מעשוונע אָנגעקוקט, און מעשאַרסים האָבן מיך ווי א דולן אַרומגערינגלט. און איינער איז צו מיר צוגעגאַנגען און פאַמעלעך די געקויפטע און אַיינגעפאַקטע זאַכן צוריק באַ מיר פון האַנט אַרויסגענומען. און איך האָב זיך ניט געלאָזט, און אַף אים, און אַף אלע, וואָס האָבן זיך אין קלייט געפונען, האָב זיך צעשריען: „וואָס הייסט עס, און ווי גלויבן מיר ניט, צי זעען זיי דען ניט, און צו קאָנען זיי דען מיך ניט דערקענען? און זיי האָבן ווייטער געלאַכט און געזאָגט: „יא, זיי דערקענען...“ און זיי האָבן אַף דער טיר אָנגעוויזן, מיך אַרויסגעבעטן, און זאָל איך ניט שטערן, און די צייט איז זיי טייער...

און א גרויסער פאַרדראָס האָט מיך אָנגענומען, און איך האָב זיך נאָך מער צעשריען: „אידיאָטן און נאַראַנים“, און איך האָב די האַנט אין טאָש אַריינגעטאָן און פונדאָרט אַ פאַק פאַפירן פון די קניעס און פון מיינע גיטער זיי באַוויזן, און „זאָלן זיי זעען — האָב איך געשריען — וויפֿל איך פאַרמאָג, און אַט האב איך וועקסלען אָפן פאַרמעגן“...

און דער באַלעבאַס און די מעשאַרסים האָבן ריכטיק, ווייזט אויס, טאַקע קיין צייט נישט געהאַט, ווייל אַנדערע קוינים זיינען זיך דערווייל אין קלייט

אָנגעגאָנגען, און קוינים האָבן אָפּ באַדינט ווערן געוואָרט, און פון מיין געשריי איז מען זיך אויך פון דרויסן און פון אויסער דער קלייט אָנגע-
לאָפֿן, און איך האָב ווירקלעך דעם באַלעבאַס און דעם פיזיען געשטערט,
און איינער אד אַ יונג איז אָפּ דער קלייט-שוועל ארויס, און צום גאָט
האָט ער זיך געקערעוועט און צום וואַכמאַן און צום אָרדענונג-היטער
האָט ער אַ געשריי געטאָן, און יענער איז באַלד אַריין, און ער האָט
מיך פאַר דער האַנט אָפּ מיך אַרויספירן אָנגענומען. און אַז איך האָב
נישט געוואָלט, זיך געווערט, און זיך נאָך מער צעשריען, און א גרויסן
טומל אָפּגעהויבן, האָט ער שוין זיין האַנט צווישן מיין האַלז און קאָלנער
אַריינגעשטעקט, מיך פעסט געפאַקט. און א גענויטער און אונטער זיין
געזונטער האַנט א שוואַכער, האָב געמוזט נאָכגעבן און פון אים זיך
פירן לאָזן...

און ערגעץ אַוועקגעפירט האָט מיך דער וואַכמאַן, און ערגעץ האָב אַ
נאָכט אָפּ א וואַך איבערגענעכטיקט, און אַפּמאָרגן, אַז די באַזאָמטע פון
דער וואַך האָבן מיך שוין אַן איינגעשטילטן דערזען, און מער, האָט זיך
זיי געדאַכט, וועט שוין אזוינס מיט מיר נישט טרעפן, און אַז מער וועל
שוין די קלייטנס און די באַלעבאַטימס רוי נישט שטערן, האָבן זיי מיך
באַפרייט און צוריק ארויסגעלאָזט.

אַבער אזוי ווי קיין היים האָב נישט געהאַט, נישט וואו צו זיין, און
נישט וואו צו נעכטיקן, און אזוי ווי אויך אַנדערע זאכן, וואָס מענטשן
נויטיק האָבן, האָבן מיר אויסגעפּעלט, האָט זיך דערום ווייטער דיזעלבע
געשיכטע איבערגעכאַזערט: — און ווידער בין איך אין א קלייט, און
ווייטער איינגעקויפט, און ווידער מיטן זעלבן זיך געוואָלט צעצאָלן, און
נאָך אַ מאָל האָט מען מיך ווי א דולן באַהאַנדלט, און ווידער פון מיינע
מאַטפייעס געלאָכט און מיין בעטיכעס פאַר נישט גענוגט געהאַלטן.

און איך האָב זיך געקאַעסט און דער סאָף איז אין דער צווייטער
קלייט, ווי אין דער ערשטער געווען, און אַ וואַכמאַן איז דעם באַלעבאַס
און די מעשאַרסים צוהילף געקומען, און ער האָט מיך פאַרנומען, און—
ווידער אָפּ דער וואַך.

און אייניקע מאָל האָט זיך עס איבערגעכאַזערט, און פריער האָט מען
מיך נאָך ווייניק געקענט. און אז כ'פֿלעג אין א קלייט אַריינגיין, פֿלעג
מען מיך לעכצאָכילע און איידער ס'איז צום צאָלן געקומען, ווי אלע

קוינים און ווי אַלע, וואָס קומען קויפֿן, באַהאַנדלען, אָבער שפעטער,
און אז איין מאָל און צוויי מאָל האָט זיך מיט מיר דאָס אומאַנגענומענע
געטראָפֿן, און אָפּט, און אַן איינגעלויף פֿלעג דאָך ווערן, און נישט נאָר
די מעשאַרסים פון איין קראָם, נאָר אויך די מעשאַרסים פון אַ גאַנצער
גאַס קראָמען פֿלעגן זיך צונויפקלייבן, און איך בין אַ מעפורסעם געוואָרן,
און ווי נאָר איך פֿלעג זיך אָפּ א שוועל פון א וואָסער נישט איז קלייט
באַווייזן, אזוי פֿלעג מען מיר שוין אַנטקעגן גיין, מיך דערקענען און
מיך פון דער שוועל פאַרטרייבן...

און נישט נאָר קלייטן האָבן מיך שוין געקענט, נאָר אויך אינגלעך
און גאַס-קינדער פֿלעגן זיך, ווען איך פֿלעג זיך ערגעץ באַווייזן, אַרום
מיך פאַרזאַמלען. און „זע—פֿלעגן זיי שרייען—אַט גייט ער, דער הימל-
מאַן, און דער אוישער“, און „עי, דו—פֿלעגן זיי מיר נאָכשרייען—באַווייזן,
וואָס האָסטו דאָרט איינגעהאַנדלט, און וואו זיינען די וועקסלען דינע
אָפּ ציקאַוועס?“

און אַמאָל האָט עס מיך געאַרט, און אַמאָל אויך נישט געאַרט, און
איך האָב זיך נישטוויסנדיק געמאַכט, אָבער טאַמער פֿלעג זיך פון זיי
מוזן אויסבאַהאַלטן, פֿלעג אין א הויף, אָדער אין אַ קאָרידאָר זיך מוזן
פאַרשטעלן, ווייל ווען נישט, פֿלעגן נאָך די געשרייען, אַמאָל א שטיין,
און אַמאָל אויך פיל שטיינער אין מיר פֿליען. און איינמאָל האָט מען
מיר טאַקע שטאַרק אויך דערלאָנגט און מיר געטראָפֿן, און דא האָב
שוין נישט אויסגעהאַלטן, און ס'איז מיר שווער געוואָרן, און פון שווער-
קייט פון נאָכן שטיין בין אַפּן וואַרפער אָנגעפאַלן, האָב אים געפאַקט,
און, פאַרשטענדלעך, אַז פון מיינע הענט האָב אים שוין אַ ברוינעם און
אַ בלאָוון ארויסגעלאָזט...

און מענטשן האָבן זיך פאַרזאַמלט, און א גרויסער אוילעם האָט גע-
זען, ווי איך שלאַג אין בין זיך נויקעם אומבעראַכמאַנעסדיק, און ווער
ס'איז צוגעגאַן און דעם וואַרפער געוואָלט העלפֿן און אים פון מיינע
הענט אַרויסשלעפֿן, האָט אויך ער פאַר זיין הילף געקריגן, און פיל
זיינען פון מיר געשעדיקט געוואָרן דעמאָלט, און אַסאך געניזעקט און
זיך מיט בלוט פאַרוואַשן...

און מענטשן האָבן דאס צווענדיק איינס צום אַנדערן און אַלע
צו אלע געשריגן: וואָס שטייט מען, און וואָס קוקט מען אָפּ אים,

ס'איז דאך א דולער, און ער קאן דאך א וועלט מאזיקן, און זאל מען אים בינדן.

און באַלאַנים האָבן זיך געפונען, און אייניקע איינשטעלערס פון צווישן אוילעם, און מ'איז צו, און מ'האָט מיר די הענט אַף אַרונטער פאַרנו-מען. און איך האָב זיך געווארפן און געריסן, און שוים האָט פון מיר געזעצט, און מע האט אויך שטריק געקריגן און מיך געבונדן, און א וואַכמאַן איינער און א צווייטער, האָבן צום גאָס-געזעמל, און צום אָרט, וואו דאָס געשלעג איז פאַרגעקומען, צוגעאיילט, און מע האָט א פירל צוגערופן, און מע האָט מיך אַרופגעזעצט און מיך אַהין, וואו מע פירט אַפּ אַזוינע, אָפּגעפירט.

און אין עפעס א צימער האָט מען מיך געבראַכט, און מיך א געבונד-דענעם אַהינצו אַריינגעווארפן. און אין צימער, וואו איך בין געלעגן, איז די פּאָל א שטיינערנע, די פענצטער גראַטעס, און די טיר פון איינן, און א שטיק צייט בין אַליין דאָרט אָפּגעווען, און קיינער האָט זיך צו מיר נישט באַוויזן. און לעסאַף, און א מענטש האָט זיך אַהין אַריינגע-שטעלט, א הויכער און א געזונטער זייער, מיט א פעסטן קאַרק און רויטן פאַנעם, און דער מענטש האָט אין דער האַנט עפעס א מין מאַלבעש, און עפעס ווי א העמד אַזא געטראָגן, און ער איז צו מיר צו, און ער האָט מיך פון די שטריק באַפרייט, און פריער מיט גוטן האָט מיר גע-הייסן אַף זיך דאס העמד אַרופציען, און מיט גוטן האָט מיך אויך גע-פרעגט, ווער איך בין און פונדאָנען, און איך—אַף זיין גרויס און גוואורע קוקנדיק, האָט זיך מיר פאַרוואָלט אים שלעכט אָפּענטפערן, און כ'האָב געזאָגט: „איך קום פון אויבן, און כ'האָב פיל גיטער פונדען, און אין איינעם א גוט האָב דאָרט אַט א הונט אַזא...“

— ווי ווער?

— ווי דו—האָב איך געזאָגט, און אים אין די אויגן א קוק געטאָן. און דער מענטש איז, ווי געזאָגט, געזונט זייער, און מיט א שטאַרק געזונטן פויסט איז ער מיר אין פאַנעם, און העכער דער נאָז און אונ-טערן שטערן פאַרפאַרן, און איך בין געפלעפט געבליבן...
און עפעס האָט ער מיר דערנאָך געטאָן, און מיך איז דאָס שוין גיט אָנגעגאָן: צי האָט ער מיך גלאַט געשלאָגן, צי מיך מיט די פיס גע-טראָטן, צי מיך געבונדן, צי מיך באַפרייט, איז מיר אַלציינס געווען, און

איך געדענק ניט גאַרניט. איך געדענק נאָר, אַז אין א צייט אַרום האָב זיך ווי נאָך א שווערער קרענק אופגעכאַפט, און איך האָב זיך ווי שוין אָן שום פאַרדראָס, שוין אָן גיטער, און אויך אָן שום וויי, וואָס כ'האָב פאַרלוירן די גיטער, דערפילט.

און אין א שטילן הויף און אין א הויז-פליגל האָב זיך געטראָפן, אַליין א שטילער און אין א צוזאַמענוואוינונג מיט נאָך שטילע. און מיט אַלע-מען בין דאָרט פאַרזאָרגט געווען, מיט א העמד נישקאַשע און מיט א קראַנקן-כאַלאַט א לייוונטענעם-לאַנגן, און אויך מיט עסן-טרינקען, ווי ס'געהער, און מיט שטאַרקער רו און שוין מיט צופיל רו; און פון די הויז-איינוואוינער האָט קיינער קיינעם נישט געשטערט, קיינער איז קיינעם זיין וועג נישט איבערגעטראָגן, און יעדערער האָט זיך ווי מיט זיין אָפּגעזונדערט לעבן געלעבט, און יעדערן איז פון זיין פריערדיקער וועלט עפעס טויטלעכע און ווי נעפלדיקע נאָר געדעכענישן פאַרבליבן.

און אייניקע ווי איך, וואָס האָבן נאָך דעם מעשאַרעס ערשטע קלעפּ געדענקט, האָבן זיי אים איצט שוין מויכל געווען, און אַף אים קיין האַס און קיין פאַרדראָס ניט געטראָגן. און אַנדערע אָבער, וואָס דאס ביזן האָט באַ זיי לענגער געדויערט, און דער מעשאַרעס האָט זיי אָפט און לאַנג געשלאָגן, האָבן שוין די קלעפּ אַליין אויך נישט געדענקט, נאָר סימאָנים פון קלעפּ זיינען באַ זיי געבליבן—באַ אייניקע אָפּן פאַנעם, און באַם מערסטן אָפּן לייב.

און אַז זיי פלעגן זיך אַמאָל אין א פענצטער, אָדער אין א טיר-טאָפּלע אָפּגעשפיגלט דערוועגן, פלעגן זיי זיך אָפּשטעלן און זיך פאַרכי-דעשן, פלעגן אַף זיך קוקן, ווי זיך נישט דערקענען, און באַ אַנדערע און באַ דורכגייענדיקע פרעגן: צי ווייסן זיי נישט, ווער איז דאָס אין פענצטער אָפּגעשפיגלט, און ווער האָט דאָס זיי אזוי צעמאַזיקט?.. און אייניקע האָבן קיין ענטפער נישט געוואוסט און געשוויגן, און די, וואָס האָבן יאָ געוואוסט, האָבן געזאָגט, אַז ס'איז דער מעשאַרעס, און די געשלאָגענע, און די, וואָס האָבן אַף די סימאָנים פון זייערע קלעפּ גע-פרעגט, האָבן עס רואיק אויסגעהערט, און אויך זיי זיינען אָפּן מעשאַרעס נישט אופגעבראַכט געוואָרן און דעם ענטפער רואיק און ווי זעלבסט-פאַרשטענדלעך און ווי אן קיין אינטערעס שוין אופגענומען.

און אזוי האָבן מיר זיך געלעבט און באַ יעדערן אין קאָפּ איז שטיל און ווי נאָך אַ שטורעם געווען, און אויך די באַוועגונגען אונזערע שטילע, און איינער מיטן אנדערן האָט זיך נישט אָנגעקערט, און קיין געזעלשאַפט האָט זיך פון אונז נישט צונויפגעשטעלט, און קיינע כאַווער-בינטלעך האָבן זיך נישט געבילדעט, און יעדערער נאָר מיט זיך פאַרנומען, אָפּגע-זונדערט, און נאָר מיט זיין געשטילטן קאָפּ און מיט זיינע מאַכשאַוועס אויסגעלאָשענע.

און איך געדענק נישט, וויפּל צייט כ'האָב אזוי אַליין אַן אויסגעלאָשענער מיט די אויסגעלאָשענע פאַרשוויגען דאָרט פאַרבאָכט, איך געדענק נאָר, אַז איינמאָל האָב אפּן בעטל באַ זיך עפעס צוויי פון זיי ויצן געטראָפּן, און אַ שמועס איז צווישן אונז פאַרגעקומען, און אַ נאָענטע און געמיינזאַמע שפּראַך האָט זיך אונז געפונען, און דאָס לאָשן האָט זיך אונז געעפנט, און איינער פאַרן אנדערנס ווערטער האָט אַ פאַרשטאַנדיקן אויער גע-האַט...

און איינער פון זיי איז אַ שווייגנדיקער און אַ פראָצענטניק געווען, און אַלץ, וואָס ער האָט געהאַט, האָט ער געשפּאַרט און געזשאַלעוועט און אַלץ אונטערן קישן גערוקט: עסן און אויך כפייצים, און דאָס היטל פון קאָפּ, די זאָקן פון די פיס און דאָס העמד פון לייב; און, דער צוויי-טער, אַ פאָעט אָפּאָנים, און אויך ער אונטערן קישן, ווייל טאָמעד האָט געפאַסט, און ער האָט אַלץ אָפּ עפעס אַ נאָכן-טאָנעס אָפּגעלייגט און געקליבן.

און דער פראָצענטניק איז נישט קיין געשוירענער געווען און די האָר פון זיין באָרד און קאָפּ-האַרט, שטייף און שטעכיק, און די ווייסלעכער פון די אויגן גרעסער פון די שוואַרצעכער. און אויך דער פאָעט נישט געשוירן, אָבער זיינע האָר-ווייכע און בלאָנדע און זיין 'באָרד גע-גרייזט, און זיינע שוואַרצעכער האָבן אינגאנצן זיינע אויגן פאַרנומען און די ווייסלעכער ווייניק.

און אַז איך האָב זיך מיט זיי וועגן די אונטער-די-קישנס צערעדט, און זיי האָבן מיך געפרעגט, פאַרוואָס האָב איך אונטער די קישן גאָרנישט, האָב איך זיי געענטפערט, אַז מע נעמט באַ מיר צו, און פון קלייבן איז אָפּגערעדט, און איך גיב דעם לעצטן ביסן אָפּ, און אַליין דערעס נישט, און אָפט מוז נאָך צוקויפּן און מיינע לעצטע כפייצים נאָך פאַרזעצן...

און אַז זיי האָבן מיך געפרעגט: ווער און וואָס, ווער איז דער נעמער און וועמען גיב איך עס אָפּ אַלעס, האָב איך זיי דערציילט, פונדאָנען איך קום און פון אַלע מיינע טרעפּענישן און גליקן, און זיי האָבן מיך אויסגעהערט, און מיטגעפילט האָבן מיך שטאַרק, און שטאַרק פון מיין דערציילונג פאַרכאַפט געווען.

און פאַרנאָכט איז דאָס געווען, און אין פענצטער, וואָס אַנטקעגן מיין בעטל, איז שוין די נאָכט געהאַט צוגעפאַלן, און איך האָב זיי דערציילט, אַז פון בלאָטע בין איך רייך געוואָרן, און פון רייך צוריק צו בלאָטע געקומען, און צום סאָף פון מיין רייכקייט האָב אַליין מיטן שטערן-בער געטאַנצט, און צום אָנהויב פון מיין אַרעמקייט בין איך אין דול-הויז פונם מעשאַרעס געשלאָגן געוואָרן, און פון די קלעפּ איז מיר איצט אין מויער ליידיק, און אין מויער באַ מיר גיי איך ווי אין גרויסע זאָלן ארום, און איך בין אַליין, און ס'ראָו און מערסטנטייל בין איך דאָרט איינער, און איך צינד מיר דאָרט פיל ליכט אָן, און פון די זאָלן ווערן מיר מעלר-כעס גאַנצע, און די מעלכעס גוואַלדיק-גרויסע, און אומעטום דאָרט און אָף גרויסע מעהאַלעכן, ליכט-אָף דער ערד אויסגעשטעלטע און אין לייכטער, און איך גיי ארום זיי ארום, צינד אָן און פאַרלעש און באַדן זיי, און מערסטנטייל ברענען זיי באַ מיר אַלע, און אַ ליבע וואַרעמקייט און אַ ליכטיקער יאָמטעוו איז מיר פון זיי, און אין דער לופט איז שטיל, און לייכטער שטייען, און ליכט קנאַקן און טרישטשען אונטער, און איך בין באַלעבאַס און באַדינער צוזאַמען, און מיינע באַקן זיינען מיר פונם ליכט-קנאַקן וואַרעם, און ס'איז מיר גוט, רואיק און זייער ניכע צווישן מיינע ליכטיקייטן צו שפאַצירן.

און אַמאָל פאַרגיי איך מיר ווייט און אָף אַ מעהאַלעך, צווישן גרויסע און ווייטע ליכט-אליינען, און אָט ווייזט זיך מיר אַ פאַלאַץ אַמאָל פאַר מיינע אויגן, מיט זיין פראנט דעם ליינעם, און דער פאַלאַץ איז הויך, און טורעמדיק געבויט, און ווייסע טרעפּ פירן אַהין אַרויף, און איך הויב זיך אָפּ, און קום צו דער טיר צו, און ס'דאַכט מיר, טאקע פאַר מיר אַליין איז אָנגעגרייט די טיר, און זי עפנט זיך אַליין, און איך קום אַריין, און טרעף אַ זאל ווידער, און אין זאל ווידער אַ טיש, און באַם טיש זיצן בערן אויסגעזעצט, צען בערן אָף צען שטולן, און שטילע און מע-נוכעדיקע, און ווי זיי וואַרטן אָף מיר, און אַז איך קום אָן, געבן זיי מיר

קאָוועד אָפּ, און נאָכן קאָוועד וואָרטן אויס אַ וויילע, און דער טיש איז
דיידיק, און קיינער באַדינט אים נישט, און דער טישטעך זויבער און
גאָרניט איז אָף אים נישט אָנגעשטעלט, און איך פיל, אַז מע וואָרט, אַז
איך זאָל באַדינען און איך זאָל אָפּן טישטעך עפעס אויסשטעלן.

און איך האָב גארניט, און בין ווייט פון דרייזשן, און ברענגען האָב
ניט פונדאָנען, און קויפן האָב ניט פאָרוואָס, און צו די בערן זאָג איך:
ווי ער זעט, בערן, בין איך טאַקע באַלעבאַס דאָ, און אלע מעלכעס דאָ
טאַקע מיינע, אָבער אויסער ליכט און לייכטער, פאַרמאָג איך גאָרניט,
און מיט וואָס זאָל איך אייך אופנעמען? ..

און בערן ווילן ניט וויסן, און בערן זיינען הונגעריק, זעט אויס, און
זיי וואָרטן ווייטער, און זיי קוקן זיך ווי אָף די ווענט ארום, ס'הייסט,
האַסט אַ פאַלאַץ, און האָסט ליכט - מעלכעס, פאַרקויף די סטעליע, פאַר-
קויף די ליכט מיט די לייכטער, און קויף ברויט פאַר די בערן.

און איך בין אין פאַרלעגנהייט, און איך ווייס נישט וואָס צו טאָן,
און וואָס די בערן אָפּצונעמען. אָבער אַז איך שטיי אַ צייט און זיי
וואָרטן אָף מיין שטיין, בין איך גענויט און מוז לעסאָף זיי פאַרלאָזן,
און צו מיינע ליכט און לייכטער קום איך צו, און איך נעם אייניקע און
לעש די ליכט אויס און איך שעם זיך פאַר די איבעריקע, אָבער די
אויסגעלאָשענע לייכטער, נעם איך אונטער דער פאַלע דעמאָלט, און ווי
בינגיווע, און ס'דאַכט מיר, אַז אלע איבעריקע ליכט קוקן מיר אין די
פלייצעס נאָך, און איך טראָג זיי און גיי מיט זיי אַוועק, און איך קום
מיט זיי אין אַ מאַרק, אין אַ גאַס און צו מענטשן, און איך בעט זיי צו
פאַרקויפן, אָדער אויב נישט פאַרקויפן, איז כאַטש פאַרזעצן און פאַר
אַ מאַשקן, אויב מעגלעך. ...

און אָט, האָב איך מיינע בעטל - כאַוויירן ווייטער דערציילט, און אַזוי
טו איך און פאַרזעצן שוין אַ צייט, און פיל האָב שוין פאַרהאַנדלט, און נאָך
מער האָב אין פרעמדע און אין נישט-ווערטיקע הענט פאַרמאַשקנט, און
מיינע ליכט - אלייען ווערן וואָס אַמאָל ווייניקער, און מיינע מעלכעס
טונקעלער, און מע קען מיד שוין אומעטום, און אָף אלע מאַרקן און
גאַסן בין איך שוין מיט מיינע לייכטער באַוואוסט, און דער אוילעם וויל
שוין מער נישט, און דער מאַרק איז זאָט און איבערפולט פון זיי. ... און
אַט איצט, און אָט קום איך פון די בערן ווידער, און אָט האָב איך ווידער

אַ פאַר לייכטער, און איך האָב קיין קוינע ניט, און בערן וואָרטן, און
בערן האָבן שוין טאָרומעס מיסטאָם, און עפשער איר, כאַוויירן,
עפשער וועט איר איצט באַ מיר קויפן, - האָב זיך מיט מיין פאַרשלאָג צו
די ביידע אָפּן בעטל זיצנדיקע און צו די מיט די ניט - געשוירענע בערד
געווענדט.

און ביידע זיינען אופגעשפרונגען באַלד, און ביידע באַלד באַלאַניס,
און זאָל איך נאָך באַווייזן, און זיי וועלען זען, און זיי וועלן זיכער אויך
קויפן. און איך האָב זיי באַווייזן, און אַ האַנט האָב צום פענצטער אויסגע-
שטרעקט און אָפּן דרויסן זיי אָנגעווייזן. און אַוונט איז שוין געווען,
און אין הימל האָט זיך אַ מעשן שטיקל לעוואָנע באַווייזן, און געוואָנט
האָב איך:

דאָס איז אַ מעשענער איינער, און אויך אַ זילבערנער איז דאָ, נאָך
דעם זילבערנעם האָט די לעוואָנע אונטער דער פאַלע פאַרשטעקט. ...
און ביידע האָבן איינגעשטימט, און ביידע האָבן געקויפט, און איינער
די לעוואָנע, און ער איז אַוועק, און האָט מיר פון אונטער זיין קישן
ברויט און בולקע פאַרדאַרטע געבראַכט, און דער אַנדערער האָט די זון
די זילבערנע, פון אונטער דער לעוואָנעס פאַלע, און אויך ער האָט מיר
געבראַכט, און איך האָב (אויב איר געדענקט, בערן) אייך דאָס אונטער-
געטראָגן, און אייך אָנגעהאַדעוועט, און איר זיינט פונם עסן צופרידן
געווען, און איך - פון אייער צופרידנקייט, און איר זיינט אוועקגעגאַן
און איר זיינט דערנאָך ווידער געקומען.

און נאָך אַ מאָל האָבן מיר זיך דעמאָלט באַ מיר אָף מיין בעטל פאַר-
זאַמלט, און ווידער האָב איך מיינע בעטל - כאַוויירן דערציילט, אַז די
בערן זיינען שוין זייער אָפטע געסט געוואָרן, און מיינע אלייען זיינען
שוין האַלב אויסגעלאָשן און אין די לייכטער - ריייען פלען שוין אַ מענגע,
און אַז איך גיי דאָרט צווישן זיי אַרום, בין שוין טרויעריק זייער, ווייל,
איך זע, איך ווער אויס באַלעבאַס, און באַלד וועל שוין אויך אויס באַ-
דינער ווערן, ווייל ליכט פלען און לייכטער בלייבן נישט, און באַלד
וועל שוין וואָס אָנצוצינדן און וואס צו פאַרלעשן נישט האָבן, און אַ
קעלט באַזוט מיר פון די ריייען, און מיינע באַקן זיינען שוין קיל באַ-
שטענדיק, און ס'פרעסטלשט מיר אויך פונם ליכט.

און אז איך פארגיי אמאל אין די אלייען, באגעגנט זיך מיר שוין נישט קיין פאלאץ, נאך א שטוב א הילצערנע, און אז איך גיי אף די הילצערנע טרעפ ארויף, שאקלען זיי זיך, און ווי צעבראכענע אונטער די פיס, און אז איך קום אריין, טרעף איך שוין א שטוב א געוואוינלעכע, א טיש און אַרעמען און א טישטעך א קויטיקן, און בערן ווארטן ווייטער, אבער שוין מיט ווייניקער קאָוועד, און מיט בליקן באַ מיר מאַנען, און אז איך ווייז זיי אַף דער שטוב און אַף די ווענט אָן, אז איך האָב שוין גאַרניט, און אז מײן וועג פון די אלייען בין שוין אינדערפֿינצטערלעך געגאָן, און אז אַלץ, וואָס כ׳האַב צו פאַרקויפֿן געהאַט, האָב שוין פאַרקויפֿט, אַלץ וואָס צו פאַרמאַשקענען — פאַרמאַשקנט, און מער קיינע באַלאַגנים, און איך האָב אויך ניט וואו צו נעמען, — ווילן זיי ניט וויסן און זיי ווייזן מיר אַף מײן קאַפּ און אַף די האָר פון מײן קאַפּ, און ס׳איז ניט זייער אייסעק, זאָגן זיי, און איך האָב נאָך אַ קאַפּ, הייסט עס, און איך קען עפעס צו-טראַכטן, און אויב ניט, זאָל איך די האָר פון קאַפּ אָפּגעבן, און בערן מאַנקירן ניט, און ברויט איז ברויט, און ווען ניט קיין ברויט, איז אויך האָר אנשטאט ברויט...

און איך בין ווידער אין פאַרלעגנהייט, און איך שטיי, און ווייס ניט וואָס צו טאָן, און די בעסטע לייכטער האָב שוין אויסגעפאַרקויפֿט, און געבליבן זיינען מיר קליינע פיצעלעך נאָר, און ווי פאַר קליינע קינדער שפילעכלעך — לייכטער, און אַפֿן מאַרק זיי טראָגן, וועט זיי קיינער נישט וועלן, און אָט, — האָב איך דאָס צווייטע מאל צו מײנע בעטל-כאָווי-רים געזאָגט, — און אָט, און איך האָב זיי אייך געבראַכט, און אזוי ווי איך קענט מיך, און אזוי ווי מיר לעבן אינאיינעם, און אזוי ווי מיר האָבן כאַווערשאַפט געשלאָסן, איז עפּשער איר, און אזוי ווי דאָס ערשטע מאל, און איך וויל אַף אייך האָפֿן, אז אויך איצט וועט איר מיר ניט אָפּ-זאָגן...

און טאַקע, און מײנע בעטל-כאָווי-רים האָבן מיר אויך דאס צווייטע מאל ניט אָפּגעזאָגט, און ווייזן נאָר האָבן זיי זיך די לייכטערלעך די קליינע און, ווי כ׳האַב געזאָגט, די פאַר קינדער — שפילעכלעך, זיך גע-הייסן. און אזוי ווי דאָס ערשטע מאל מיט זיי שמועסן, אזוי אויך דאָס אַנדערע מאל, ווען מיר האָבן זיך אַפֿן בעטל פאַרזאַמלט, איז אַוונט גע-ווען, און אַין פענצטער אונזערן שוין פינצטער, און נאָר אַפֿן הימל

ווייסע קנעפעלעך אַנצוועען, און אַהין, און צו די קנעפעלעך, האָב מײן האַנט אויסגעשטרעקט, און איך האָב ווידער אַף זיי, ווי אַף מײנע איי-גענע אַנגעוויזן.

און ווידער זיינען מײנע בעטל-כאָווי-רים באַשטאַנען און באַלאַגנים געווען, און נאָך אמאל זיינען ביידע צו זייערע בעטלעך צו, און ביידע האָבן זייערע שיראָיעס, ברויט און האַרטע שקאַרינקעס צוזאַמענגענומען, און מיר אַ פולע פּאַלע געבראַכט, און מיטן געבראַכטן בין איך צו אייך, בערן, דאן געלאָפֿן, און ווידער האָב איך אייך אַנגעהאַדעוועט, און גע-מיינט: אַן עק, און איר זעט דאך, אז מער האָב שוין נישט און מער פאַרמאָג נישט, און כאָווי-רים האָבן מיט מיר דעם לעצטן כעסעד געטאָן און מער קיין כסאָדים קאָן שוין פון זיי ניט פאַרלאַנגען, און זיי האָבן באַ מיר די פיצעלעך לייכטערלעך געקויפֿט, וואָס קיין אנדערער וואָלט שוין אַף זיי זיכער קיין באַלן נישט געווען. און אָט זעט, האָב איך דאָן צו אייך, בערן, געזאָגט, און פון גרויס אומאָנגעמלעכקייט און פון גרויס אַגמעסנעפעש, וואָס כ׳האַב מײנע כאָווי-רים באַאומרוואקן באַ-דאַרפט, און זאָכן, אין וועלכע זיי נויטיקן זיך ניט, זיי פאַרהאַנדלט (און דאָס איז קעגן מײן נאָטור, און איך קאָן דאָס גאַרניט), זיינען מיר די האָר אויסגעפאַלן און דער קאַפּ איז מיר שוין נאָקעט, און איצט, און אז איר וועט ווייטער קומען, און אַ דריט מאל, אז איר וועט זיך ווייזן, וועל איך גאָר שוין ניט קאָנען טאָן, און סאָידן, זעט, סאָידן מײנע הוילע און צען פינגער נאָר מעגלעך...

און איר, בערן, האָט די שקאַרינקעס געגעסן, און עסנדיק האָט איר מיך האַלב געהערט און האַלב ווי נישט געוואָלט הערן, און איר האָט אפּגעגעסן און אַוועקגעגאָן, און אַ צייט האָט איר מיך ווי צו רו געלאָזט, און אַ צייט האָב איך געגלויבט, און אז מער וועט איר מיך שוין נישט באַאומרוואקן, און אויך איך אַנדערע וועל שוין באַאומרוואקן פאַר-שפּאַרן...

און אַרעם און שטאַרק אַרעם בין שוין דעמאָלט געווען, און מײנע ליכטיקע מעלכעס האָבן שוין געצאָנקט אינגאַנצן, און אז איך בין אַרומ-געגאָן דאָרט, האָב איך זיך ווי אַף אַ בייסוילעם געפילט, און פון שיינע און גרויסע לייכטער שוין קיין סימען, און אויך פון קליינע איז מיר אַ שפּאַט-ביסעלע פאַרבליבן, און די ליכטעלעך, וואָס כ׳האַב אין זיי

אריינגעשטעלט — קליין, און די פלעמעלעך פון די ליכטעלעך באדרער-
דיקע און נישטיקע, און שטיל געקנאקט און ווייניק געלויכטן, און פיל
נאך געטשאדעט.

און ווי א קאברן האב איך זיך דאָרט געפילט אַרומגייענדיק, און א
טויטע אומעט האָט אָף מיין קאָפּ גערוט, און מיינע אַלייען פינצטער, און
די וועגן צווישן זיי כוושעכע, און איך האב דארט אומגעבלאנקעט, און
מיסטאָם האָב דאָרט ווי אַן אומזיניקער אויסגעזען, און נישט געגלויבט
האָב שוין אין מיין גאַנג דאָרט נישט קיין פאַלאַץ און אויך אפילע
שוין נישט קיין פאַלאַץ צו באַגעגענען...

און טאַקע, און דאָס לעצטע מאָל, אַז כ'האָב אינדערפינצטער שפּאַ-
צירט, האָב זיך אין אַ קליין וויסט כורוועלע נאָך אָנגעשלאָגן, און דער
דאָך איז דעם אָפּן קאָפּ געלעגן, און דער אַריינגאנג האָט מיט דריי טרעפּ
אין דרייערד אַריינגעפירט, און איך האב זיך אַראָפּגעלאָזט, און איך האָב
א פינצטערע און קויטיקע טיר אָנגעטאַפּט.

און אַז כ'בין אין כורוועלע אַריין, איז מיר אַ צייט אין די אויגן פינ-
צטער געווען, די סטעליע שוואַרץ, די ווענט אויסגעקרוםטע, נאָס און פינ-
צטער, און פליגן אָף די ווענט און דאַרע אויסגעטריקנטע אַ מאַסע,
און אויך די שפינען, וואָס אין די ווינקלען, דאַר, און אויך זיי טויט,
ווייל אויך פאַר די שפינען האָבן שוין קיין פליגן נישט געקלעקט. און
איך האָב די אויגן צו דער ווייניקער ליכט און צו דער קאַרגער שטוב-
שיין צוגעוואוינט, און אַ טיש האָב דאָרט אין מיט דערזעען, אַ קליינעם
און אַן עטוואָס לענגלעכן. און אַיך, בערן, האָב דאָרט דערזעען, אויס-
געזעצטע און איינס צום אַנדערן ענג צוגערוקט, און אויך אייערע
אויגן האָבן פון הונגער געלויכטן, און איר האָט זיך אַלע מיט די אויגן
צו מיר געווענדט, און עסן האָט איר באַ מיר געמאַנט, און איך האָב
שוין גאַרנישט געהאַט און אפילע קיין האָר אָפּן קאָפּ נישט, און איר
האָט אָף מיר און אָף מיין קערפער געקוקט, און געהייסן האָט עס, אויב
נישט עפעס אַנדערש, ביסטו אַליין אַ מאַיכל...

און איך האָב זיך געקלאָנגט פאַר אַיך, און אייך די שטוב, די ווענט
און אָף די שפינען אין די ווינקלען אָנגעוויזן, און „זעט“, — האָב איך
געזאָגט, — און די שפינען טויט, און וואָס קאָן איך, און וואָס נאך בין
איך בעיעכילעס, און מיין מעלכע איז אויסגעלאָשן, און מיין וועלט מיר

פינצטער, און אַליין בין איך אין אַ דול-הויז, און מיין עסן דאָרט ווינ-
ציק, און דער מעשאַרעס אַ בייער, און וואָס נאָך קאָן איך איצט טאָן.
און וואָס נאָך האָב איך אויסער פינגער ? ..

און איר, בערן, האָט מיר מיינע פינגער אָפּגעריזעט. און פאַר צען
אייערע וואָלטן מיינע צען פינגער געווען געקלעקט, אָבער איינער, און
דער ניינטער אייערער, האָט אויך דעם צענטן אַריינגעכאַפּט, און פאַרן
צענטן איז גאַרנישט נישט געבליבן, און ער האָט מיין האַרץ און מיין
ברוסט דערזעען, און ער וויל פון גאַרנישט וויסן, און אויך ער איז הונ-
געריק, און איך זאָל אים דאָס האַרץ געבן...

און שוין, און מער ווי איינס האָב דאָך נישט, און אויך איר וועט
מער נישט האָבן. און געדענקט, בערן, און איך האָב זיך באַ אַיך אויס-
געבעטן, איר זאָלט מיך אויסהערן, און דערוף האָב איך איצט די מאַיסע
דערציילט, איר זאָלט פאַרשטיין, אַז ס'איז לעצט, און איין האָפּענונג
איז נאָך מיר פאַרבליבן: מיינע בעטל-כאַוויירים, און כאַטש אויך זיי
אָרעם, און כאַטש אויך זיי האָבן מיר שוין דאָס לעצטע אָפּגעגעבן, און
דאָך, און איך וועל זיך נישט אָפּזאָגן, און איך וועל נאָכאָמאָל צו זיי
קומען און זיך נאָכאָמאָל פראוון, און עפּשער וועלן זיי נאָך עפעס באַ
זיך געפינען, און עפּשער אויך באַ אַנדערע אויסקראַצן, און לאָזט מיך
און געטרויעט מיר, און געזאָגט איז געזאָגט, און אַ וואָרט אַ וואָרט, און
וואָרט מיך אויס אַביסל, און עפּשער וועל דאָך נאָך באַ זיי עפעס קריגן...
און אויב איר האָט מוירע, און אויב איר מיינט, אַז באַ כאַוויירים שוין
נישט, איז לאָזט מיך אַזוי, און איך וועל עפּשער מיט דער צייט נאָך
פון דול-הויז אַרויס, און ווער וויסט, און עפּשער וועט מיך נאָך אָפּ-
גליקן, און איך וועל ווידער דעם לייטער געפינען, און אין דער הויך
אַרוף, און ווידער אין דער בלאַטע-מעדינע קומען, און ווידער דאָרט
רייך ווערן, און ווידער וועל פיל דאָרט איינקויפן, און מיר וועלן סימ-
כעס און בעלער פראווען, און מער פונדערהויך זיך שוין ניט לאָזן אַראָפּ-
וואַרפן, עפּשער...

און אָט, דערציילט לעסאָף דער ניסטער, און בערן האָבן אים אויס-
געהערט, און דער הונגעריקער, און דער צענטער האָט דאָס מאָל און
אָף זיין ליידיקער קישקע מויכל געווען, און דער בער האָט אים אָפּגע-
לאָזט, און דער ניסטער איז צו זיך אין דול-הויז געלאָפּן, און ער האָט

א מאיסע מיט א לעץ, מיט א מויז און מיט
דעם ניסטער אליין

שטיל און בעסאָד זיינע כאַוויירים ווידער צונויפגענומען, און ער האָט
זיי די גאַנצע מאַיסע דערציילט, און ער האָט זיך מיט זיי וועגן די בערן
געאייצט, וואָס צו טאן, און אז זיי וועלן נאַכאַמאָל קומען; און דאָס
מאָל האָט ער זיך מיט א מאַיסע אויסגעקויפט, און מער וועט ער דאָך
שוין נישט קאָנען...

און ריכטיק, און די כאַוויירים האָבן דעם ניסטערס לאַגע געזען, און
מער אים צוהילף קומען האבן נישט געקאָנט, ווייל מער וואָס צו פאַר-
קויפן האט שוין דער ניסטער נישט געהאַט, און די כאַוויירים נישט
פאַר וואָס צו קויפן, און מע האָט זיך געאייצט לאַנג, און מע האט
מיטלען געזוכט, און ס'איז געבליבן (און קיין אנדער אויסוועג איז נישטאָ),
אז נאר דער ניסטער זאָל דאס אַלעס דעם דאקטער פון דעם דול-הויז
אנשרייבן און זיך אָף די אוימגעבעטענע געסט און אָף די אפטע באַזוך
כער זיינע זיך קלאַגן. און אַזוי איז דאס אנגענומען געוואָרן, און דערביי
איז עס טאַקע געבליבן, און דער ניסטער האט עס אנגעשריבן. און
אַזוויי קיין פינגער האט ער דאך שוין נישט געהאַט, האט ער דערום די
גאַנצע מאַיסע דעם דאקטער מיט בלוט געשמירט און פון דעמאלט אן
און ער וואַרט אָף אַן ענטפער פונם דאָקטער.

און יא, און אַבי דאס האַרץ איז שוין בא אים... אבי געזונט זאָל
ער זיין... אַבי געזונט — און אַפן דאקטערס ענטפער וועט ער שוין
מיסטאם לאַנג קאנען וואַרטן.